

سلسلہ اشاعت کے ایجنٹ

بنیاد

مشیتِ اربعہ

مولانا عبدالحق بریلوی

مولانا امجد الحق

مترجم

مولانا امجد الحق

مترجم

دارالعلوم حقانیہ اکوڑہ خٹک علمی و دینی مجلہ

الحق

ماہنامہ

603-4 مقرریج الاول ۱۳۳۸ھ نمبر ۲۰۱۵



اَللّٰهُمَّ صَلِّ عَلٰی سَيِّدِنَا مُحَمَّدٍ النَّبِيِّ الْاُمِّيِّ وَعَلٰی اٰلِهِ وَسَلِّمْ تَسْلِيْمًا

اے بی سی آڈٹ بیورو سرکولیشن کی مصدقہ اشاعت

الحق

اکوڑہ خٹک

نگران

مدیر اعلیٰ

مدیر

حافظ راشد الحق سمیع حقانی

حضرت مولانا انوار الحق صاحب مدظلہ

حضرت مولانا سمیع الحق صاحب مدظلہ

اس شمارے کے مضامین

- نقش آغاز: شیخ الحدیث مولانا شیر علی شاہ کی المناک جدائی اور خصوصی اشاعت مولانا راشد الحق ۲
- دھنگر دی کے اصل محرکات، ماساب اور علاج O سقوط ڈھاکہ میں بنیادی کردار نظریہ پاکستان سے
- انحراف O اسلامی ممالک کا فوجی اتحاد O زلزلے اور قدرتی آفات۔ از: حضرت مولانا سمیع الحق ۳
- عہد طالب علمی میں مولانا سمیع الحق مدظلہ کے علمی منتخبات مولانا حافظ عرفان الحق ۱۵
- اعمال صالحہ میں مسابقت شیخ الحدیث حضرت مولانا حافظ انوار الحق ۲۷
- عصر حاضر میں اشتغال بالحديث کی ضرورت مولانا عبد الماچد رفیق ۳۳
- مسلم ممالک کا فوجی اتحاد، اندیشے۔ امیدیں مولانا محمد نفیس خاں ندوی ۳۱
- خطبات مشاہیر جناب اسد اللہ خان غالب ۴۴
- مولانا حبیب الرحمن اعظمی کی حدیثی خدمات: ایک مطالعہ محترمہ عائشہ خاتون ۴۷
- مغربیت اور جدیدیت کی علمی تردید کے چند مراحل ڈاکٹر سید خالد جامعی ۵۲
- حضرت مولانا قاضی فضل منان حقانی عمر زکی کی رحلت مولانا ابراہیم حقانی ۵۵
- شرح صحیح مسلم ایک عظیم شاہکار مولانا محمد اسلام حقانی ۵۷
- نباتات قرآن خردل (رائی) مولانا عبد الرزاق ۶۲
- دارالعلوم کے شب و روز مولانا حامد الحق حقانی ۶۷
- تعارف و تبصرہ کتب مولانا اسرار امین مدنی ۷۰

ماہنامہ الحق دارالعلوم حقانیہ اکوڑہ خٹک ضلع نوشہرہ (غیر منظمہ) پاکستان۔ فون نمبر: +92 923 -630435

ای میل: Email: editor_alhaqq@yahoo.com فیکس نمبر: +92 923 -630922

فیس بک ایڈریس: facebook/Alhaq Akora Khattak ویب سائٹ: www.jamiahaqqania.edu.pk

سالانہ بدل اشتراک اندرون ملک فی پرچہ -30 روپے سالانہ -350 روپے بیرون ملک \$135 امریکی ڈالر

ناشر: مولانا سمیع الحق، مہتمم جامعہ دارالعلوم حقانیہ اکوڑہ خٹک۔ منظور عام پریس پشاور

کمپوزنگ:

بایر حنیف

شیخ الحدیث والتفسیر حضرت مولانا ڈاکٹر سید شیر علی شاہ صاحب کی المناک جدائی اور ماہنامہ الحق کی خصوصی اشاعت

دارالعلوم حقانیہ کے مایہ ناز استاد شیخ الحدیث والتفسیر حضرت مولانا ڈاکٹر سید شیر علی شاہ صاحبؒ طویل علالت کے بعد ۳۰ اکتوبر ۲۰۱۵ء کو انتقال فرما گئے۔ انا للہ وانا الیہ راجعون۔

مرحوم موصوف ایک عظیم محدث، مفسر، ادیب، مصنف اور محقق ہونے کیساتھ ساتھ دارالعلوم حقانیہ کے جید اور ابتدائی فضلاء میں سے تھے اور جامعہ کے مرکزی شیخ الحدیث تھے، ان کی علمی، ادبی، تحقیقی، تصنیفی، سیاسی، جہادی، روحانی اور مطالعاتی خدمات کا دائرہ بہت وسیع تھا۔ دارالعلوم حقانیہ کا علمی اور تحقیقی مجلہ ماہنامہ ”الحق“ ان کی حیات و خدمات کے اعتراف میں ایک عظیم الشان خصوصی اشاعت کا اہتمام کر رہا ہے۔

قارئین ”الحق“ و فضلاء حقانیہ سے ان کی علم و ادب سے وابستگی اور حضرت شیخ صاحبؒ سے تعلق و خاطر کی بناء پر درخواست کی جاتی ہے کہ ان کی یاداشتیں، شعر و ادب سے معمور محفلیں، فقیرانہ و درویشانہ زندگی، علمی جلالت قدر، محدثانہ عظمت شان، درسی افادات، مجاہدانہ کارنامے، خطبات و مکتوبات وغیرہ کے کسی بھی پہلو اور جہت پر آپ اپنے قیمتی تاثرات و احساسات، مقالات و مضامین کی شکل میں ماہنامہ ”الحق“ کی خصوصی اشاعت کیلئے ارسال فرمائیں تو یہ حضرت شیخ صاحبؒ کے ساتھ آپ کی وابستگی اور وفاداری نبھانے کا بہترین ذریعہ اور آئندہ نسلوں کیلئے ایک تاریخی دستاویز اور حضرت شیخ صاحبؒ کے فکر و فن اور علم و دانش پر تحقیق کرنے والوں کے لئے مشعل راہ ثابت ہوگا۔

الحمد للہ خصوصی اشاعت پر کام بہت تیزی سے جاری ہے تقریباً چار سو صفحات کی کتابت ہو چکی ہے، ملک بھر کے جید علمائے کرام اور بڑی علمی و ادبی شخصیات نے خصوصی تحریرات لکھی ہیں اور آئندہ ایک ماہ میں ان شاء اللہ دیگر اہم شخصیات بھی اپنے مضامین بھجوا رہے ہیں۔ ان شاء اللہ عنقریب ہی یہ اشاعت خاص قارئین ”الحق“ کے ہاتھوں میں ہوگی۔ آپ حضرات سے اس سلسلے میں ہر قسم کے تعاون و سرپرستی کی امید ہے۔

دل ہی تو ہے نہ سنگ و خشت درد سے بھر نہ آئے کیوں
روئیں گے ہم ہزار بار کوئی ہمیں ستائے کیوں

شیخ الحدیث حضرت مولانا سمیع الحق صاحب

دہشت گردی کے اصل محرکات، اسباب اور علاج

بین الاقوامی اسلامی یونیورسٹی اسلام آباد میں مولانا سمیع الحق کا خطاب

پچھلے دنوں رابطہ عالم اسلامی کے جلیل القدر عالم و فاضل سیکرٹری جنرل علامہ ڈاکٹر عبداللہ بن عبدالحسن التركي اسلام آباد کے دورے پر آئے ہفتہ بھران کے اعزاز میں مختلف تقریبات کے انعقاد کا اہتمام کیا گیا اس سلسلہ میں سب سے اہم تقریب بین الاقوامی اسلامی یونیورسٹی کے زیر اہتمام ایمان اقبال اسلامی یونیورسٹی اسلام آباد میں ”دہشت گردی، فرقہ واریت کے خاتمے میں علماء کا کردار“ کے موضوع پر منعقد ہوئی جس کے مہمان خصوصی ڈاکٹر عبداللہ التركي حفظہ اللہ تھے اور عالم اسلام کے کئی چیدہ چیدہ علماء سکارڈ اور اہم مذہبی و سیاسی رہنماؤں نے بھی خطاب کیا دارالعلوم حقانیہ کے چانسلر اور جمعیت علمائے اسلام کے سربراہ حضرت مولانا سمیع الحق صاحب مدظلہ نے بھی اس موضوع پر مختصراً اپنے خیالات کا اظہار کیا جسے ٹیپ ریکارڈ سے ساجزادہ اسامہ سمیع نے نقل کیا جو یہاں پیش کیا جا رہا ہے۔ (ادارہ)

الحمد لله وكفى والصلاة والسلام على عباده الذين اصطفى اما بعد:

حضرات گرامی! مہمان گرامی ڈاکٹر عبداللہ بن عبدالحسن التركي علماء و دانشوران اسلامی ممالک وزیر مذہبی امور جمہوریہ ترکی و علمائے اسلام یونیورسٹی خصوصاً مولانا ڈاکٹر یوسف احمد الدریوش، پروفیسر ڈاکٹر یاسین معصوم زئی صاحب!

اس تقریب کے ایجنڈے میں دو باتیں شامل ہیں ایک فرقہ واریت اور دوسری چیز ”ارہابیت کے بارے میں علماء کا کردار“ ان اہم موضوعات پر اسلامی یونیورسٹی کا اس تقریب کے انعقاد پر شکریہ ادا کرتا ہوں بالخصوص رابطہ عالم کے اسلامی جلیل القدر عظیم المرتبت سیکرٹری جنرل ڈاکٹر عبداللہ بن عبدالحسن التركي حفظہ اللہ کی اسلام آباد آمد پر صمیم قلب سے خوش آمدید کہتا ہوں۔

حضرات گرامی! فرقہ واریت مسلمانوں اور عالم اسلام کے لئے بہت مہلک ہے، ۱۹۹۵ء میں ملی یکجہتی کونسل کے قیام میں خود داعی تھا اور تمام مکاتب فکر اکٹھے جمع ہو گئے اور بہت کوششیں کیں۔ کئی سال قبل یہ فرقہ واریت بالکل ختم ہو گئی اور الحمد للہ ان کوششوں سے بڑا فرق پڑا اور ہم ایک جامع اور اہم ضابطہ اخلاق

پر متفق ہو گئے جو تاریخ میں پہلی مثال ہے ہمیں ان دونوں چیزوں کی بنیادوں پر سوچنا ہے کہ یہ دونوں چیزیں کیوں اور کہاں سے آ رہی ہیں تو الحمد للہ فرقہ واریت کے خلاف ہم ہمیشہ کوشش کر رہے ہیں ہمارے مدارس میں بھی فرقہ واریت کی تعلیم کہیں نہیں دی جاتی، بڑی وسعت قلبی سے پڑھاتے ہیں، اور وسعت قلبی سے نصاب بنایا گیا ہے، نصاب میں شیعہ علماء کی کتابیں بھی ہیں جو ہم پڑھاتے ہیں مثلاً شرح تہذیب ایک ایرانی شیعہ کی تالیف ہے اور کئی چیزیں ہیں ہم معتزلہ کی کتابیں بھی پڑھاتے ہیں تفسیر کشاف پڑھاتے ہیں اور ہم اسے ایک اہم اور ضروری تفسیر سمجھتے ہیں علامہ زمخشری جو مشہور معتزلی ہیں مگر یہ تعصب آڑے نہیں آیا بلکہ میں تو یہاں تک کہتا ہوں کہ ایک حتمی کذاب تھا اسکا دیوان ہے ”دیوان حتمی“ وہ بھی ہم پڑھاتے ہیں اور ہمارے ہاں نصاب میں حنفیت اور غیر حنفیت کا بھی لحاظ نہیں ہوتا صحاح ستہ دورۂ حدیث کی چھ اہم کتابیں ہیں وہ سب غیر حنفی علماء کی ہیں امام بخاریؒ ہوں، امام ترمذیؒ ہوں، امام ابو داؤدؒ ہوں، امام نسائیؒ ہوں، ان میں کوئی بھی حنفی نہیں ہے یہ وسعت صدر ہے یہاں ہم انگریز کی کتابیں بھی پڑھتے پڑھاتے اور اس سے استفادہ کرتے ہیں اور اہم سمجھتے ہیں المنجد جکا مصنف ایک انگریز لومیس معلوف ہے جو عیسائی ہے تو اس لحاظ سے الحمد للہ فرقہ واریت تو مدارس سے نہیں پھیل رہی ہے۔ اسکے پیچھے کچھ عواقب ہیں کچھ سیاسی عزائم ہیں وہ ہمیں لڑاتے ہیں۔

باقی رہی بات اربابیت کی میں تو اس اصطلاح کا ہی خلاف ہوں پتہ نہیں ہمارے عرب بھائی کہاں سے اس اصطلاح کو لے آئے کوئی اور لفظ غیر رازم کے لئے رکھنا چاہئے تھا اربابیت کا تو قرآن میں حکم ہے اور فریضہ منصوصہ ہے:

وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْغَيْلِ تُرْهِبُونَ بِهِ عَدُوَّ اللَّهِ وَعَدُوَّكُمْ
وَالْآخَرِينَ مِنْ دُونِهِمْ لَا تَعْلَمُونَهُمُ اللَّهُ يَعْلَمُهُمْ ۚ وَمَا تُنْفِقُوا مِنْ شَيْءٍ فِي سَبِيلِ اللَّهِ يُوَفَّ
إِلَيْكُمْ وَ أَنْتُمْ لَا تَظْلُمُونَ (الانفال: ۶۰)

”اور تیار کرو ان کی لڑائی کے واسطے جو کچھ جمع کر سکو قوت سے اور پلے ہوئے گھوڑوں سے کہ اس سے دھاک پڑے اللہ کے دشمنوں پر اور تمہارے دشمنوں پر اور دوسروں پر ان کے سوا جن کو تم نہیں جانتے اللہ ان کو جانتا ہے اور جو کچھ تم خرچ کرو گے اللہ کی راہ میں وہ پورا ملے گا تم کو تمہارا حق نہ رہ جائیگا“ دشمن ہمارے ارباب کو ختم کرنا چاہتا ہے کہ ان میں ارباب کی صلاحیت نہ رہے، میں سینٹ میں سالہا سال ہی رہا جو بھی غیر ملکی آتے تھے اور ان سے ہماری میٹنگ ہوتی تھی امریکہ اور برطانیہ اور جرمنی اور باہر یورپ ممالک کے دورے پر بھی ہماری کمیشیاں گئیں، میں ساتھ ہوتا تھا ہر جگہ یہی بحث دہشت گردی کی شروع

ہو جاتی ٹیر ازم، ٹیر ازم، ٹیر ازم تو میں ان سے کہتا کہ ٹیر ازم کی تعریف کیا ہے میں مطالبہ کرتا کہ اقوام متحدہ کے ذریعہ یا کسی اور ادارے کے ذریعے اس کے حدود متعین کر دیں کہ ٹیر ازم کی تعریف کیا ہے اور اسکے حدود کیا ہیں آپ کن مقاصد کے لئے اربابیت کی اصطلاح استعمال کرتے ہیں تو بہر حال اس کی طرف کوئی نہیں آتا کہ اربابیت میں اور جہاد میں فرق کیا ہے، معاملہ غلط ملط ہو گیا ہے بلکہ کر دیا گیا ہے، ایک شخص سڑک کے کنارے تاک لگا کے بیٹھا ہوا ہے اور بس کو روکتا ہے اور اسکو لوٹتا ہے اور لوگوں کو قتل کرتا ہے یہ شخص یقیناً دہشت گرد ہے اور اس کا عمل اربابیت ہے، مگر دوسری طرف ایک دوسرا ظالم آتا ہے وہ ہمارے ہاں کسی کے گھر پر قبضہ کرتا ہے اور اس کی بیوی بچوں کو قتل کرتا ہے اس کے املاک اور اعراض، عزت و آبرو کو لوٹتا ہے، تو وہ شخص اٹھتا ہے اور کوشش کرتا ہے کہ اپنا گھر چھڑالے اس کو تو اربابیت ہم نہیں کہہ سکتے کہ وہ تو اپنا فرض ادا کرتا ہے، لیکن یہاں کسی گھر پر قبضہ کرنے کے بعد جو جدوجہد کرتا ہے آواز اٹھاتا ہے دشمن اسکو اربابیت کہتا ہے اس سڑک والے اربابیت سے وہ پریشان نہیں ہے مگر وہ اس مظلوم سے کہتا ہے کہ اپنا قبضہ کیوں چھڑاتے ہو؟ مجھے جو چاہوں کرنے دو، ورنہ تو دہشت گرد کہلائے گا۔

تو ہمیں اصل محرکات کو دیکھنا ہوگا، یہ دہشت گردی، اربابیت جو چل رہی ہے یہ تقریروں وغیرہ سے، ہمارے سیناروں سے ہمارے فتوؤں سے ختم نہیں ہوگی کیوں کہ یہ پیدا اس سے نہیں ہوئی کوئی مدرسہ اربابیت میں شریک نہیں ہے اور نہ ہی کوئی عالم اربابیت سکھاتا ہے بلکہ اس کے پس پشت جو مقاصد ہیں مغربی طاقتوں کے وہی اسے پیدا کرتے ہیں، یہی جہاد جاری تھا روس کے خلاف پورا عالم اسلام اس کے پشت پر تھا، عالم عرب بھی اس کے پشت پر تھا اور پاکستان بھی ان کے ساتھ تھا اور یہی ملک کو چھڑانے والی بات تھی جو مغرب کو بھی اچھی لگ رہی تھی، روس کے قبضے کے بعد کسی نے اربابیت کا نام سنا ہی نہیں تھا اور جب روس چلا گیا اور امریکہ آگیا تو پھر ہر چیز اربابی ہو گئی، مگر یز نے بھی ڈیڑھ سو سال عہد اقتدار میں کسی بھی مدرسہ پر اربابیت کا دھبہ نہیں لگایا تھا ان کے گورنر اور انکے بڑے بڑے نمائندے دارالعلوم دیوبند آتے تھے اور سہارنپور اور دہلی اور لکھنؤ کے بڑے بڑے مدارس انکو خوش آمدید کہتے تھے اور وہ اپنی آراء وزیر ہک اور کتابوں میں لکھتے تھے، کہ یہ لوگ انسانیت کی عظیم خدمت کر رہے ہیں لیکن یکا یک جب روس ٹوٹ گیا اور امریکہ نے یہاں قبضہ جما دیا پھر عراق پر جو کچھ ہوا، لیبیا کو جس طرح لڑایا گیا، تباہ و برباد کیا گیا اب شام میں جو سب کچھ کر رہا ہے تو وہ خود اربابیوں کو پیدا کرتا ہے اور پھر اسکے خلاف شور مچاتا ہے ہم دیکھتے ہیں کہ ہمارے پر امن گھروں پر ڈرون حملے ہو جاتے ہیں شادی کی ایک بڑی تقریب پر بمباری ہو رہی ہے جنازے میں لوگ کھڑے ہیں اس پر اوپر سے بمباری ہو رہی ہے تو وہ بچے جو اپنے ماں باپ کے چیتھڑے فضاؤں اور

ہواؤں میں اڑتے ہوئے دیکھتے ہیں تو وہ کسی مولوی سے نہیں پوچھیں گے کہ میں کیا کروں بلکہ وہ خود ارہابی بن جاتا ہے، اسلئے کہ اس کے ساتھ ارہایت کی گئی، ارہایت ہی کی پیداوار ہے جو مغربی دنیا نے عالم اسلام پر مسلط کی ہے اب اس بچے کو ہم ہزار بار سمجھائیں کہ ایسا مت کرو بے گناہ ماروئے جاؤ گے، مسجد میں بازار میں دھماکہ نہ کرو بے گناہ مارے جائیں گے اور یہ جائز نہیں تو وہ مجھے بھی فوراً دھماکے کا نشانہ بناتا ہے کہ تم کون ہوتے ہو، وہ کہتا ہے کہ یہ ہمارے ساتھ کیا ہو رہا ہے، تم اسے نہیں دیکھ رہے تو یہ آگ نہیں بجھے گی عالم اسلام میں پھیلی جائے گی۔

جب تک مغرب اپنی پالیسی پر نظر ثانی نہیں کرے گا تو اصل میں اس نقطہ پر ہمیں اکٹھا ہونا ہے کہ ایک تو ارہابی، ڈاکو فسادی ہے اور قطاع الطريق ہیں اور ایک ہے جو اسکو جہاد سمجھتے ہیں ہم نے کہا کہ کیوں ایسا کر رہے ہو.....؟ تو وہ کہتے ہیں کہ تم کیوں کافروں کے ساتھ کھڑے ہو، اور قرآن کہتا ہے کہ:

وَمَنْ يَتَوَلَّهُمْ فَاِنَّهُ مِنْهُمْ اِنَّ اللّٰهَ لَا يَهْدِي الْقَوْمَ الظّٰلِمِيْنَ (المائدہ: ۵۱)

وہ کہتا ہے کہ تم اپنی فوج اور وسائل اپنا پٹرول اپنی افرادی قوت سب دشمن کے لئے استعمال کرتے ہو تو تم بھی ہمارے نزدیک واجب القتل ہو، اسکا عقیدہ راسخ ہو گیا ہے کہ کافر کے ساتھ نہیں کھڑا ہونا ہے ان کا کوئی یہ مطالبہ نہیں کہ ہم جبری اسلام نافذ کریں اور جبری لوگوں کو مسلمان بنائیں وہ ایک ہی بات کرتے ہیں جو مجھے معلوم ہے کہ تم کافروں کی مدد سے دستبردار ہو جاؤ، لیکن عالم اسلام سارا اس طرف دیکھتا ہی نہیں توجہ ہی نہیں کرتا تو بنیادی بات تو یہی ہے کہ ہم سب ملکر ان پالیسیوں کو بدلنے پر سب حکمرانوں کو مجبور کر دیں، ہم سب مل کر اپنی آزاد پالیسیاں بنائیں۔

اب افغانستان کے طالبان کہتے ہیں کہ ہم جب روس کے خلاف لڑ رہے تھے تو بہت بڑے عظیم مجاہد تھے اور جب امریکہ کے خلاف لڑ رہے ہیں تو اب ہم دہشت گرد بنائے جا رہے ہیں وہ فرق مانگتے ہیں اور پوچھتے ہیں کہ آزادی کی جنگ میں اور غیروں سے ملک چھڑانے (آزاد کرانے) کی جدوجہد میں اور ڈاکو زنی میں کیا فرق ہے میں سمجھتا ہوں کہ ہمیں پوری طاقت کے ساتھ اپیل کرنی چاہئے محبتوں کے ساتھ اپنے حکمرانوں سے جذبہ خیر خواہی کے ساتھ الدین النصیحة لله ولرسله وللمؤمنین بدقسمتی سے ہمارے حکمران اس پر چلنے میں بے بس ہیں اور اس ہمیں مل کر بے بسی سے انہیں نکالنا ہوگا میں طویل عرصہ سے پارلیمنٹ کا ممبر رہا ہوں نے اور پورے پارلیمنٹ نے چھ مہینے غور و فکر کیا، ایک کمیٹی بنائی "قومی سلامتی کمیٹی" اور ہم نے سفارشات مرتب کیں اور سارا پارلیمنٹ اس ایک نتیجہ پر پہنچا کہ غیروں کی پالیسی پر چلنے کا یہی نتیجہ ہے، اور غیروں کی پالیسی سے ہمیں نکلنا چاہئے۔

مجھے خود حکومت نے مجبور کیا طالبان کے نام سے یہاں پاکستان میں ایک طاقت تھی کہ ان سے بات کرو تو میں نے سر ہتھیلی میں رکھ کر جا کر ان سے کہا کہ تم کیا چاہتے ہو.....؟ یہ تو شور مچا رہے ہیں کہ وہ ڈھنڈے اور بندوق کے زور سے اسلام نافذ کرنا چاہتے ہیں وہ جمہوریت نہیں مانتے وہ پارلیمنٹ نہیں مانتے میں نے ان سے کہا کہ تم کھل کر بات کرو وزیراعظم کی ساری ٹیم بھی میرے ساتھ تھی، انہوں نے کہا ہم ایسا کچھ نہیں مانگتے ہم جمہوریت کے خلاف نہیں، ہم نے ڈھنڈے اور بندوق کے زور سے اسلام لانے کی بات نہیں کی، انہوں نے ایک بات کی: کہ ان ظالموں کی مدد سے ہٹ جاؤ کافروں کے ساتھ تم کھڑے ہو تم نے ہماری تیس سالہ جدوجہد آزادی پر پانی پھیر دیا، جس میں تمیں لاکھ افراد کی قربانیاں ہیں تم نے ایک یونٹن لیکر سارا نقشہ بدل دیا۔

تو ایک مطالبہ رابطہ عالم اسلامی اور ہمیں کرنا چاہئے کہ پوری ملت اسلامیہ مل کر خدا را! اپنے پاؤں پر ہم خود کھڑے ہو جائیں اور غیروں کی پالیسی اور مرضی پر چلنا چھوڑ دیں، باقی اسلام تو ہے ہی سلامتی کا دین اسکا نام ہی اللہ تعالیٰ نے اسلام رکھا ہے یہ سلم سے ہے اسلم تسلیم ہو سماعم المسلمین ہم جب ملتے ہیں تو کہتے ہیں اسلام علیکم، اٹھتے ہیں تو کہتے ہیں السلام علیکم! نماز سے سلام پھیرتے ہیں تو کہتے ہیں: اللہم انت السلام ومنک السلام والیک یرجع السلام حینا ربنا بالسلام وادخلنا دارک دار السلام تبارکت ربنا وتعالیت یا ذا الجلال والاكرام، اور ایسا اہتمام کسی مذہب میں نہیں ہے پانچ دفعہ دن میں یہ دہراتے ہیں حکم ہے کہ جہاں جاؤ تو افسوا السلام علی من عرفت وعلی من لم تعرف مسلم ہو یا غیر مسلم سب پر سلامتی کا پیغام ہے، علی من عرفت ومن لم تعرف ہمیں تو پتہ نہیں کہ ہم سلام کس پر ڈال رہے ہیں مسلم ہے، عیسائی ہے، ہندو ہے، جنت میں بھی ہمارا سارا محور جو ہوگا مشاغل کا وہ سلامتی ہوگا، سَلَمٌ قَوْلًا مِّن رَّبِّ رَحِيمٍ (یسین: ۵۸) تَحِیَّتُهُمْ فِیْهَا سَلَمٌ (یونس: ۱۰) تَحِیَّتُهُمْ یَوْمَ یَلْقَوْنَهُ سَلَمٌ (الاحزاب: ۴۰) اور جنت میں بھی جو بات چیت ہوگی: لَا یَسْمَعُوْنَ فِیْهَا لَقْوًا وَلَا تَاْیِْمًا ۝ اِلَّا قَبْلًا سَلَامًا سَلَامًا (الواقعة: ۲۵-۲۶) مومن ایمان سے ہے کہ: المومن من امنه الناس علی دماءهم واموالهم "مومن وہ ہے جس سے لوگ اپنی جان و مال کو محفوظ سمجھیں"

تو گزارش میری یہی ہے کہ ہم سب دہشت گردی کے خلاف ہیں اس آڑ میں کہیں کچھ غلط لوگ بھی اس میں شامل ہو گئے ہیں، جتنے ڈاکو ہیں جتنے بھتہ خور ہیں اور اغواء کرنے والے لوگ ہیں جو بد معاش تھے وہ سب اسی نقاب کے نیچے آ گئے ہیں لیکن اسکا علاج یہ ہے کہ اگر ہم آزادی کی حفاظت کریں اور غیروں کی غلامی سے ہم نکلیں تو میں سمجھتا ہوں پھر ان شاء اللہ کوئی بھی دہشت گردی نہیں رہے گی، اور امن وامان کا دور دورہ ہوگا اور بدکار لوگوں کو ڈھنگر دی کی جرأت نہ ہوگی۔ و آخر دعوانا ان الحمد لله رب العالمین

سقوط ڈھا کہ میں بنیادی کردار نظریہ پاکستان سے انحراف

مورچہ ۱۳ دسمبر ۲۰۱۵ کو تحفظ نظریہ پاکستان کونسل کے زیر اہتمام اسلام آباد کے پریس کلب پارک میں کانفرنس سے حضرت مولانا مسیح الحق صاحب نے مختصر خطاب کیا جو دسمبر کے مہینے اور سانحہ مشرقی پاکستان کے حوالے سے انتہائی بر محل ہے۔ صاحبزادہ اسامہ مسیح کے تعاون سے تذکرہ کارئین ہے۔

(خطبہ مسنونہ کے بعد) پروفیسر جناب حافظ سعید صاحب، جناب پیر سید ہارون گیلانی صاحب، جناب سردار عتیق خان سابق وزیر اعظم آزاد کشمیر اور دیگر عمائدین!

وقت کم ہے اور میری ہمت بھی اتنی نہیں ہے اس اجتماع کے مقاصد پر مجھ سے پہلے بہت اعلیٰ انداز سے روشنی ڈالی گئی، حضرت حافظ صاحب کو اور حضرت پیر ہارون گیلانی صاحب کو اللہ تعالیٰ اجر عطاء فرمائے بڑے حساس اور نازک حالات میں اور نازک موقع پر انہوں نے ہمیں ۱۶ دسمبر پر سقوط ڈھا کہ کی یاد دلائی جو ہم بھول چکے ہیں وہ بھولی بسری یادیں بھی اب راکھ میں دب گئی ہیں اُس وقت بھی لوگ اسباب ڈھونڈ رہے تھے فوج سیاستدانوں پر الزام لگا رہی تھی اور سیاستدان فوج پر الزام لگا رہے تھے ہر طبقہ ایک دوسرے پر بوجھ ڈال رہا تھا مگر اصل اسباب کیا تھے تو میں نے اُس وقت بھی کہا تھا :

کہ جلا ہے جسم جہاں دل بھی جل گیا ہوگا

کریدتے ہو جو اب راکھ جستجو کیا ہے

منتظمین جلسہ کو اللہ تعالیٰ اجر دے کہ کریدنے کی کوئی صورت تو پھر بھی نکالی۔

بنیادی چیز پر تو اس وقت بھی کسی کی نظر نہیں گئی مقدمے بھی چلے، حمود الرحمان کمیشن بھی قائم ہوا ہینلز پارٹی مجیب الرحمان پر الزام لگا رہی تھی اور مجیب الرحمان ان پر الزام لگا رہا تھا کہ تم نے ادھر ہم ادھر تم کا نعرہ لگایا ہے ایک بڑی دردناک تاریخ ہے لیکن اصل اسباب پر کسی کی نظر نہیں پڑی نہ آج تک ہمیں عبرت حاصل کرنے کا موقع ملا اصل سبب یہی نظریہ پاکستان ہی تھا جس نے ہمیں بتایا بھی اور پھر اس سے

غدارى نے ہمیں پھر سے غلام بنادیا، بنا تھا ملک لا الہ الا اللہ محمد الرسول اللہ کے نام پر اور پھر اس سے ہم نے انحراف کیا مشرقی والوں نے بھی اور مغربی والوں نے بھی فوج نے بھی سیاستدانوں نے بھی، سیاسى جماعتوں نے بھی اس عہد اور بیٹاق کو پیچھے پس پشت ڈال دیا، آزادی کی نعمت کی ناشکری کی تو اسکی مثال اللہ نے دی ہے **مَوْضَرَبَ اللّٰهُ مَعْلًا قَرِيَةً كَانَتْ اٰمِنَةً مُّطْمَئِنَّةً يٰۤاَيُّهَا رِزْقُهَا رَغَدًا مِّنْ كُلِّ مَكَانٍ فَكَفَرَتْ بِاَنْعَمِ اللّٰهِ فَلَاذَٰكُهَا اللّٰهُ لِيَكْسَ الْجُوعَ وَالْخَوْفَ بِمَا كَانُوْا يَصْنَعُوْنَ** (النحل: ۱۱۲)

یہی بنیادی بات تھی کہ اللہ تعالیٰ نے آزادی دی، خوشحالی دی، ایسا ملک دیا جو ہر لحاظ سے سرسبز و شاداب تھا، خوشحال تھا، لیکن آزادی کی نعمت پر ہم نے کفران نعمت کیا **فَكَفَرَتْ بِاَنْعَمِ اللّٰهِ فَلَاذَٰكُهَا اللّٰهُ لِيَكْسَ الْجُوعَ وَالْخَوْفَ بِمَا كَانُوْا يَصْنَعُوْنَ** (النحل: ۱۱۲)

خدا نے مشرقی پاکستان کی آزادی بھی سلب کر لی، ہندوؤں کو اس پر مسلط کر دیا اور خدا نے مغربی پاکستان کی آزادی بھی سلب کر لی، سامراجی قوتیں ہم پر مسلط کر دیں جو ہماری ہر ہر چیز کو غلام بنا کر چھوڑ گئیں جیسے کہ بنی اسرائیل کی آزادی کفران نعمت کے بعد سلب ہو گئی اللہ نے ان کو ”وادی تہ“ میں ڈال دیا تو پاکستان کو اللہ تعالیٰ نے ہمارے لئے وادی تہ بنایا ہوا ہے، ابھی تک ہم اس میں بھٹک رہے ہیں ابھی تک ہم تلاش میں ہیں کہ منزل کونسی ہے، راستہ کونسا ہے جیسے بنی اسرائیل کو راستہ نہیں مل رہا تھا ہمیں بھی نہیں مل رہا تھا، اور نہ اب مل رہا ہے، اور ہماری معیشت بھی گئی غلامی کی نذر ہو گئی نظام تعلیم بھی غلام بن گیا۔

سیاست بھی غلامانہ اور عدالتی نظام بھی عہد غلامی کا دیا ہوا، ہم صیہونی آقاؤں کی رحم و کرم پر ہیں ہمارا سارا نزلہ اس وقت دین پر گر رہا ہے اس نظریہ پاکستان کی ایک ایک نشانی کو ہم مٹا رہے ہیں ہم شد و مد سے لگے ہیں کہ اسلامی نظریہ کا تشخص پاکستان سے مٹ جائے اور اس تشخص کی ہر علامت نشانہ بنا ہوا ہے، مسجد نشانہ ہے، مدرسہ نشانہ ہے، مولوی نشانہ ہے، جہادی قوتیں نشانہ ہیں، ایک ایک کو مٹایا جا رہا ہے اور اس پر دھمکرو دی اور کیا کیا الزامات لگائے جا رہے ہیں یہاں تک کہ پورے ملک کے تشخص کو مسخ کیا جا رہا ہے، ہمارے ملک کا وزیراعظم کہہ رہا ہے، کہ اس ملک کا مستقبل لبرل ازم ہے، اس قدر غلامی میں جا کر اللہ نے ہمیں ذلیل کر دیا کہ امریکہ کو خوش کرنے کیلئے، بھارت کو خوش کرنے کیلئے ہر وہ کام کرنے کیلئے ہم تیار ہیں جس سے وہ آقا ہمارا خوش ہو جائے تو خدا نے ہماری آزادی سلب کر دی اور غلام ابن غلام بن گئے، سارا نزلہ مسجد پر، مدرسے پر اور جہاد پر گر رہا ہے، اور اسکا نام دھمکرو دی رکھ دیا ہے ایسے حالات میں کہ

مودی بھارتی وزیراعظم دندنا رہا ہے اور بھڑکیں مار رہا ہے تو اس حالت میں تو پورے ملک میں الجہاد الجہاد کا نعرہ بلند ہونا چاہئے تھا اسکا جواب صرف الجہاد سے ہے اور اگر پاکستان کو بچانا ہے تو اس کا علاج لبرل ازم نہیں ہے اسی لبرل ازم، سیکولر ازم نے ہمارے مشرقی پاکستان کو ہم سے جدا کر دیا اور سلیڈر ہو گئی ساری فوج! اگر اس وقت بھی ہم نے نظریہ کا تحفظ نہ کیا تو اللہ نہ کرے کہ ان چاروں صوبوں میں بھی مشرقی پاکستان جیسے حالات کا سامنا کرنا پڑے گا، قوم پرست یا سیکولر طاقتیں جو یہاں لبرل ازم کے علمبردار وہ اس زنجیر کو سنبھال نہیں سکتے چاروں صوبوں کی زنجیر صرف اور صرف نظریہ پاکستان ہے ہمیں اپنے ملک پر رحم کرنا چاہئے اور یہاں وہی نظام لانا چاہئے جس کے لئے پاکستان بنا تھا اور وہ ہے نظام اسلام جس کیلئے ہم سب پہلے دن سے کوشش کر رہے ہیں، ہم نے اور سارے ازم آزمائے جو سارے مصیبتوں اور بحرانوں کا ذریعہ بنے ہم تبدیلی کی بات کرتے ہیں یہ تبدیلی کسی اور ذریعے سے نہیں آسکتی، ان الدین عند اللہ الاسلام جس کیلئے پاکستان بنایا گیا ہے اگر پاکستان کو بچانا ہے اور مستحکم کرنا ہے دشمن کے عزائم کو ناکام بنانا ہے تو ہمیں دوبارہ زور و شور سے اس نظریہ پاکستان کی طرف لوٹنا ہوگا، وما علینا الا البلاغ

اسلامی ممالک کا فوجی اتحاد

گزشتہ دنوں ۳۷ اسلامی ممالک کا دہشت گردی کے خلاف فوجی اتحاد عمل میں لایا گیا جس کی قیادت سعودی عرب کر رہی ہے، اس اتحاد کے بارے میں عالم اسلام کے مختلف طبقات تردد کے شکار ہیں، حضرت مولانا سمیع الحق نے اس ضمن میں اپنا دو ٹوک موقف بیان کرتے ہوئے فرمایا:

اسلامی ممالک کا دفاعی معاشی و سیاسی اتحاد نہ صرف ہماری بلکہ پوری امت کا دیرینہ خواب ہے۔ ہمارے ملک کے جمال الدین افغانی نے پان اسلام ازم (وحدت عالم اسلام) کیلئے زندگی وقف کی تھی، ۱۳۷۷ اسلامی ممالک کے اتحاد کا اب تک ایک ہی ہدف سامنے آیا ہے جسے دہشت گردی کہا جا رہا ہے۔ اس اتحاد کو سب سے پہلے دہشت گردی کی تعریف اور حدود و قیود واضح اور متعین کر دینے چاہیے کیونکہ مغربی اقوام کا سارا زور اسی پر ہے۔ اور وہ مسلمانوں پر ہر قسم کی جارحیت اسے محکوم اور غلام بنانے کے خلاف ہر قسم کی جدوجہد کو دہشت گردی کہتے ہیں تو اب اسلامی اتحاد کو دہشت گردی اور جہاد میں واضح فرق کر دینا ہوگا۔ اگر یہ اسلامی اتحاد مغربی ممالک امریکہ اور برطانیہ کو مسلمانوں کے بارے میں اپنا دوہرا معیار اور سامراجی پالیسیوں کو تبدیل کرنے میں کامیاب ہو سکے تو یہ ایک عظیم کامیابی ہوگی۔ ورنہ خدا نخواستہ یہ اتحاد مغربی اتحاد نیٹو کی طرح مسلم نیٹو نہ بن جائے۔ اور ایسا ہونا اسلامی ممالک اور پاکستان کا ایک ہولناک آتش فشاں میں کودنے کے مترادف ہوگا۔

شیخ الحدیث حضرت مولانا سمیع الحق مدظلہ

پے در پے سیلاب، زلزلے اور قدرتی آفات

پیما نہ صبر چھلک اٹھا

سیلاب اور دیگر حوادث رب کی طرف سے تازیانے

حضرت مولانا سمیع الحق مدظلہ نے عرصہ قبل موجودہ حوادث و آفات پر ایک مؤثر ادارہ تحریر فرمایا تھا جسے موجودہ حالات کی روشنی میں پڑھنا چاہئے۔ (ادارہ)

ذَلِكَ جَزَاءُ نَفْسٍ بِمَا كَفَرُوا وَهَلْ نُجَازِي إِلَّا الْكَافِرِينَ (المبا: ۱۷)

بد قسمتی سے مسلمانوں کی فطرت بھی زمانہ کے اثرات سے کتنی عجیب ہو گئی ہے کہ دو اور دو چار کی طرح کھلی حقیقتیں اور صداقتیں بھی اب ہماری مسلم اکثریت کیلئے ناقابل فہم ہو گئی ہیں مسلمان کی طبیعت جب تک ایمانی قوت کی گرفت میں رہی تو احساس اتنا شعور و ادراک اتنا تیز ہوتا کہ ارد گرد کے معمولی تغیرات اور چھوٹے چھوٹے انقلابات و حوادث بھی اس کے لئے صد ہزار عبرت و نصیحت کا سامان بن جاتے وہ اپنے انفرادی اور اجتماعی ماحول کا جائزہ لیتا اعمال و کردار کا محاسبہ کرتا اور آفات و مصائب کی کھسوٹی پر اپنے اور اپنے معاشرہ کو پرکھتا کسی ایک عزیز کسی ایک فرد کی موت سے بھی اس کی غفلتوں کے پردے چاک ہو جاتے اور سارے حقائق سامنے آ جاتے اس لئے تو حضرت عمرؓ نے اپنی مہر کی انگلی میں یہ الفاظ کندہ کرائے تھے کہ کھئی العراء بالعموت واعظاً انسان کے لئے موت سے بڑھ کر واعظ نہیں اور ہمارے ایک بزرگ غالباً شیخ الہند مولانا محمود الحسنؒ نے اسی طرف اشارہ فرمایا ہے۔

انقلابات جہاں واعظ رب ہیں سن لو

ہر تغیر سے آتی ہے صدا فافہم فافہم

ایک دوسری حقیقت انسانوں کی مشترکہ اور مجموعی کمزوری اسباب سے غفلت بردتا ہے پھر جب وہ نتائج دیکھتا ہے تو اپنی غفلتوں کا ماتم کرنے کی بجائے نتائج کی ہولناکیوں پر جیس بجیں ہونے لگتا ہے اور جب نتائج کی تلخی اسے اپنی گرفت میں لے لیتی ہے تو اپنی کوتاہیوں اور خامیوں کی چھپانے کیلئے حالات کی

ایسی توجیہ کرتا ہے جو نتائج اور اسباب سے قطعی جوڑ نہ کھا سکیں نتیجتاً اصل اسباب تباہی بربادی اسی طرح مستور و محجوب ہو کر رہ جاتے ہیں یہ بات قوموں کی ذلت و ادبار اور نہ سنبھل سکنے کے لئے خطرے کی آخری نشان ہوتی ہے۔

مسلمانوں کی ذمہ داری تو اس بارہ میں دوہری ہے وہ نہ صرف نتائج کا رشتہ اسباب سے جوڑے گا بلکہ اسباب کی تلاش میں مؤمنانہ فکر و نظر سے بھی کام لے گا کہ جب تک بیماری کی اصل وجوہات نگاہ میں نہ لائے جائیں مریض کا مرض اسباب و علاج کی فراوانی کے باوجود جان لیوا ہی ثابت ہوگا مؤمن حالات و حوادث میں تاویل کی بجائے ایمانی اور حقیقی توجیہ کرتا ہے اور یہی فرق ہے جو ایک مؤمن قوم کو مادہ پرست اقوام سے ممتاز کرتا ہے۔

اس تمہید کی روشنی میں پاکستان کے موجود ہولناک ترین طوفان کرب و بلا اور سیلاب نوح کا جائزہ لیجئے اس کی وسعت اسکی گیری اسکی گہرائی اور استداد اسکی جاہ کاریوں کو نگاہ میں رکھ کر بحیثیت مسلمان قوم قرآن کو اول تا آخر نہ سہی کسی بھی ہلاک اور مقرب قوم سے متعلقہ چند آیات ہی کو پڑھ لیجئے اور پھر اس پر اپنی حالت قیاس کیجئے ساری حقیقت سامنے آ جائیگی مادی نظریات کی کوتاہ نظریوں سے حقائق کا ادراک کبھی نہیں ہو سکتا نہ مصیبت کا ازالہ بجز ایمانی طرز فکر کے ممکن ہے قرآن کریم ایسے ہی سیلاب اور اسکے بندوں اور ہیڈورکسوں سے تباہ ہونے والی خوش عیش و خوشحال ایک قوم کی تباہی کا ذکر کرتا ہے کہ ان پر یمن میں سد تار ب توڑ کر سیل عرم چھوڑ دیا گیا گھڑیوں اور منٹوں میں سب لہلہاتے ہوئے باغات اور پھولوں سے لدے ہوئے گلزار چٹیل میدان بن گئے اور یہ اس لئے کہ فاعرضوا کہ انہوں نے اپنے رب سے اور اس کے عہد و پیمان سے اپنا رشتہ توڑ دیا تھا اور یہ تباہی و بربادی کیوں آئی اس لئے کہ:

ذٰلِكَ جَزَآئُهُمْ بِمَا كَفَرُوْا وَ هَلْ نُجَازِيْ اِلَّا الْكَافِرِيْنَ (السبا: ۱۷)

یہ سب ان کی خرمستیوں اور ناشکریوں کا نتیجہ تھا اور کیا ہم کفران نعمت کرنے والوں کے علاوہ کسی اور سے بھی یہ سلوک کر سکتے ہیں یمن کی یہ مضبوط اور سرسبز و شاداب آبادی کہاں گئی اور مٹے نامیوں کے نشان کیسے کیسے۔ اسلئے کہ انہوں نے اپنے اوپر ظلم کیا اور ہم نے بھی ان کو قصے کہانیاں بنا کر رکھ دیا: وَ ظَلَمُوْا اَنْفُسَهُمْ فَجَعَلْنَاهُمْ اَحَادِيْثَ وَ مَرَقٰتَهُمْ كُلَّ مُدْرِكٍ اِنَّ فِيْ ذٰلِكَ لَآٰیٰتٍ لِّكُلِّ صَبَّارٍ شَكُوْرٍ (السبا: ۱۹)

قرآن کہتا ہے کہ یہ انجام ہر اس قوم کا ہوتا ہے جو اپنے مادی تہذیب و تمدن میں اتنی مدہوش ہو جاتی ہے کہ مادی عمرانی اور اقتصادی منصوبوں کے علاوہ ارادت الہی پر ایمان و انقیاد اور اسباب کے خالق اور مسبب حقیقی

پر یقین و ایمان کے سارے راستے اس کیلئے بند ہو جاتے ہیں اس قوم کے لیڈر سے کراہی حکومت ارباب اقتدار، صنعت کار، کارخانہ دار اور فوجی طاقت سب کے نعرے اور دعوے مادی دائرہ میں محصور ہو کر رہ جاتے ہیں وہ بڑے دیوبیکل منصوبوں اور اسکیموں کا ڈھنڈورہ پیٹتے رہتے ہیں وہ مادی اسباب و وسائل میں خود کفیل ہونے کے بلند بانگ دعوے کرتے پھرتے ہیں وہ بیرونی امداد پر انحصار ختم ہو جانے کے مژدے سناتے ہیں لیکن یکا یک ارادۃ الہی انکے سارے منصوبوں کو خاک میں ملا دیتی ہے اور سارے دعوے ذلت و پستی قحط و افلاس، تنگدستی و مہنگائی سیلاب و طوفان جانی و مالی مصائب اور مادیوں کی سرکش موجوں میں نگاہوں سے اوجھل ہو جاتے ہیں قرآن کریم نے دو باغ والوں کے قصے میں جس شرک اور کفر کا ذکر کیا ہے وہ یہی مادی کفر و شرک ہے جس کا ارتکاب حالات کی سنگینیوں کے دوران بھی ہم سے ہو رہا رہا ہم نے ٹھیک ان ہی مغرب اور مردود و مبغوض اقوام کا شیوہ اختیار کیا جو عین حالت عذاب میں بھی اپنے فکر و عمل کی گمراہیوں کا تذکرہ نہ کر سکے نہ ایسے حالات میں بھی استکانت آئی نہ رجوع و انابت نہ استغفار و تضرع نہ اعمال پر اشک ندامت نہ توبہ کی توفیق نہ اپنے اور اپنے گرد و پیش کا احتساب اور موازنہ بلکہ ہم نے اور ہماری بڑی سے بڑی اونچی ذمہ دار شخصیت وزیر اعظم تک نے جو انداز فکر اختیار کیا وہ یہ تھا کہ بڑی سختی سے سیلاب کا مقابلہ کیا جائے گا ہمیں کوئی شکست نہیں دے سکتا پانی کیا حیثیت رکھتا ہے (روزنامہ مساوات) ہم اس سے نمٹنے کیلئے تمام وسائل استعمال کریں گے (امروز) ہمارے ذرائع ابلاغ بھی مسلسل یہ تلقین کرتے رہے کہ سیلاب کے سامنے سینہ تان کر کھڑے ہو جائیے کہیں سے بھی اس کے اسباب حقیقی مکافات عمل کے نتائج اور شامت اعمال کے ظہور کی طرف قوم کے دل و دماغ کا رخ پھیرنے کی صدا نہ آئی اور معاشرہ کی حالت کیا تھی؟ اس کی کچھ جھلکیاں پردوں سے چھن چھن کر دیکھی گئیں تو کیسی قبیح اور گھناؤنی کہ کئی جگہ اپنی بستیوں آبادیوں املاک و باغات کو بچانے کی خاطر پانی کا رخ ہرے بھرے شہروں کی طرف پھیر کر انہیں غرق کر دیا گیا۔

راوی کے کنارے اجڑے ہوئے انسانوں کی حالت زار دیکھتے ہوئے امراء اور اہل دولت کے طور طریقے ایسے تھے کہ پلنگ منانے آئے ہوں وہ لئے پٹے انسانوں سے سستے داموں اشیاء خریدنے کے درپے رہے ڈوبتے ہوئے شہروں اور اس کے کینوں کے مال و متاع کو لوٹا گیا خالی شہروں میں چوری کا بازار گرم ہو گیا اور یہاں تک کہ اس قوم کے بعض غیور و جسور فرزندوں نے طوفان میں گھری ہوئی بہنوں اور بیٹیوں کے اغواء آبروریزی عصمت دری اور چھیڑ خانی میں بھی کسر نہ اٹھائی بعض کیپوں میں محصور خواتین

نے ایسی دست درازیوں کے خوف سے راتیں آنکھوں میں کانٹیں اور کچھ غلط لوگوں نے موقع سے فائدہ اٹھاتے ہوئے سیلاب کے نام پر چندے اور امداد کا جعلی دھندا شروع کیا اور یہ بھی کہ بھری بستیاں ڈوب رہی تھیں لیکن کئی جگہ مدد کیلئے چیخ و پکار پر کسی نے لبیک نہ کہا سب کھڑے تماشا دیکھتے رہے اور اس آسمان نے اپنی کھلی فضاؤں میں حسرت و یاس کی تصویر بنے ہوئے انسانوں کے لئے پٹے قافلوں کے ساتھ ۱۴ اگست کی رات کو کئی رقص و سرور کی محفلیں بھی دیکھیں کہ یوم آئین کی تقریبات کی منسوخی کے اعلان کے باوجود کئی اعلیٰ حکام نے ہوٹلوں میں رقص و سرور کی محفلوں کی شان و شوکت میں اضافہ کیا جمہور لاہور کی روایت کے مطابق لاہور سے باہر انسان طوفان نوح کی لپیٹ میں تھے اور ادھر ہوٹل انٹرکانٹی نینٹل میں رقص و موسیقی اور شراب کا سیلاب آیا ہوا تھا ادھر قدرت کا پیمانہ صبر چھلک رہا تھا ادھر قدرت کے یہ باغی اور سرکش جام پر جام لندھا کر اپنے جام کی ہر چھلک سے اس کا مذاق اڑا رہے تھے اور یہ سب ایک مسلم قوم کی اسلامی مملکت کے اسلامی آئین کی خوشی میں ہو رہا تھا شاعر نے ایسے ہی موقع پر کہا ہوگا۔

طوفان نوح نے تو ڈبوئی زمین فقط

میں ننگ خلق ساری خدائی ڈبو گیا

کیا یہ سب کچھ اس ارشادِ ربانی کی ہو بہو تصویر نہیں جس میں کہا گیا تھا کہ وَلَقَدْ أَخَذْنَاهُم بِالْعَذَابِ فَمَا اسْتَكَانُوا لِرَبِّهِمْ وَمَا يَتَضَرَّعُونَ (المومنون: ۷۶) ان کی حالت یہ ہے کہ ہم نے انہیں عذاب کی گرفت میں لے لیا مگر نہ وہ پروردگار کے آگے جھکے نہ ہی عاجزی اختیار کی کیا پاکستان کو سقوطِ بنگال کے واقعہ ہائلہ اور قیامتِ کبریٰ کے بعد اتنی بڑی ہولناک نصیحت کی بھی ضرورت تھی کیا ہماری غفلت موت سے بدتر ہو چکی ہے آئیے اپنے حالات کا محاسبہ کریں اور اپنے طرزِ عمل سے ان سوالات کا جواب مہیا کریں اگر جواب نہیں ملتا تو خدا کی ناطق اور زندہ جاوید کتاب سے سنئے : اَوْ لَا يَذْكُرُونَ اَنَّهُمْ يَفْتَتِنُونَ فِي كُلِّ عَامٍ مَّرَّةً اَوْ مَرَّتَيْنِ ثُمَّ لَا يَتُوبُونَ وَلَا هُمْ يَذْكُرُونَ (النور: ۱۲۶) کیا وہ نہیں دیکھتے کہ انہیں ہر مرتبہ سال میں ایک یا دو مرتبہ ابتلاء اور آزمائش میں ڈالا جاتا ہے لیکن وہ پھر بھی نہ تو توبہ کرتے اور نہ نصیحت پکڑتے ہیں۔

عہد طالب علمی میں مولانا سمیع الحق مدظلہ کے علمی منتخبات

۱۹۷۲ء-۱۹۷۳ء کی ڈائری

عم محترم حضرت مولانا سمیع الحق صاحب دامت برکاتہم آئندہ نو سال کی نوعمری سے معمولات کی ڈائری لکھنے کے عادی تھے۔ ان ڈائیریوں میں آپ اپنے ذاتی اور عظیم والد شیخ الحدیث حضرت مولانا عبدالحق کے معمولات شب و روز اور اسفار کے علاوہ اعزاز و اقارب اہل محلہ و گرد و پیش اور ملکی و بین الاقوامی سطح پر رونما ہونے والے احوال و واقعات درج فرماتے۔ آپ کی اولین ڈائری ۱۹۴۹ء کی لکھی ہوئی ہے۔ جس سے آپ کا ذوق اور علمی شغف بچپن سے عیاں ہوتا ہے۔ احقر نے جب ان ڈائیریوں پر سرسری نگاہ ڈالی تو معلوم ہوا کہ جابجا دوران مطالعہ کوئی عجیب واقعہ، تحقیقی عبارت، علمی لیفہ، مطلب خیر شعر، ادبی نکتہ اور تاریخی عجوبہ آپ نے دیکھا تو اسے ڈائری میں محفوظ کر لیا۔ اس پر دل میں خیال آیا کہ کیوں نہ مطالعہ کے اس نچوڑ اور سیکڑوں رسائل اور ہزار ہا صفحات کے عطر کشید کو قارئین کے سامنے پیش کیا جائے جس سے آئندہ آنے والی نسلیں اور اسیران ذوق مطالعہ استفادہ کر سکیں۔ تاہم یہ واضح رہے کہ نہ تو یہ مستقل کوئی تالیف ہے اور نہ ہی شائع کرنے کے خیال سے اسے مرتب کیا گیا ہے۔ اسلئے ان میں اسلوب کی یکسانیت اور موضوعاتی ربط پایا جانا ضروری نہیں..... (مرتب)

شیخ الحدیث کی رائے و نڈ میں آمد

۱۸ ستمبر ۱۹۷۲ء بروز اتوار تبلیغی جماعت کے اکابر کی خواہش پر حضرت والد ماجد مدظلہ مشہور تبلیغی مرکز رائے و نڈ تشریف لے گئے وہاں آپ نے اپنے رفقاء کیساتھ مدرسہ عربیہ کے سالانہ امتحانات لئے تبلیغی جماعتوں اور مرکز کے نظم و نسق کو دیکھا اور بعد میں طلباء کرام اور نمونہ سلف اساتذہ اور وہاں موجود افراد سے تبلیغی کام کی اہمیت کے موضوع پر خطاب فرمایا احقر اور قاری سعید الرحمان صاحب اور محترم حاجی محمود راولپنڈی (سینئر طلحہ محمود کے والد) بھی اس سفر میں آپ کے ساتھ تھے۔

دارالعلوم کی مجلس شوریٰ کا اجلاس

دارالعلوم حقانیہ کی مجلس شوریٰ کا عظیم الشان اجلاس یہاں دارالحدیث ہاں میں منعقد ہوا جس میں ملک کے دور دراز سے دارالعلوم کے ارکان شوریٰ نے شرکت کی اور دارالعلوم کے نئے بجٹ کی منظوری کے علاوہ مختلف ترقیاتی تجاویز اور منصوبوں پر غور کیا گیا شیخ الحدیث مولانا عبدالحق صاحب مدظلہ مہتمم دارالعلوم حقانیہ نے سال

گزشتہ کے مختلف شعبوں کی کارگزاری پیش کرتے ہوئے کہا کہ مختلف تعلیمی اور تنظیمی شعبوں پر پچھلے سال ایک لاکھ نوے ہزار بہتر روپے سمجھتے ہوئے جبکہ آمدنی دو لاکھ ایک سو تیس روپے اکیاون پیسے ہوئی سال روان کیلئے آپ نے دو لاکھ پچپن ہزار نو سو پندرہ کا بجٹ میزانیہ پیش کیا جسکی ارکان نے غور و خوض کرنے کے منظوری دی، اجلاس میں ترقیاتی منصوبوں کے ضمن میں کئی ارکان نے زور دیا کہ ماہنامہ الحق کے پشتو عربی اور انگریزی ایڈیشن بھی تبلیغی مقاصد کے پیش نظر جاری کئے جائیں، نیز شعبہ تبلیغ، قرأت و تجوید کو بھی مزید ترقی اور توسیع دی جائے نیز کئی ارکان نے ایک معیاری دارالتصنیف قائم کرنے پر زور دیا جہاں سے اسلام کے متعلق اہم کتابیں شائع ہو سکیں اور طلبہ کو اسلامی علوم میں تخصص کرایا جاسکے ایک تجویز یہ سامنے آئی کہ دارالعلوم کو کسی اہم موضوع پر تصنیف کے لئے انعامی مقابلہ بھی کرانا چاہئے جس کا انتخاب ایک علمی کمیٹی کرے اور اس کتاب کی رائلٹی دارالعلوم کو وقف ہونی چاہئے، اس طرح اہم علمی اور دینی تصانیف کی حوصلہ افزائی کی جاسکے گی، اجلاس کے آغاز میں دارالعلوم کے ان اراکین و معاونین کے حق میں دعائے مغفرت کی گئی جن کا پچھلے سال انتقال ہوا تھا، شیخ الحدیث مولانا عبدالحق مدظلہ نے اپنی مبسوط تقریر میں علوم دینیہ کی اہمیت اور ملک اور عالم اسلام کو درپیش نازک دینی علمی اضمحلال پر نہایت افسوس کا اظہار کیا اور مدارس دینیہ کی اہمیت پر زور دیا مجلس شوریٰ نے دارالعلوم کے شعبہ تعلیم القرآن مڈل سکول کے عملہ کی تنخواہ میں اضافہ کی بھی سفارش کر دی۔

دارالعلوم حقانیہ کے نئے تعلیمی سال کا داخلہ

۱۰ شوال ۱۴۳۷ھ ۱۹۷۲ء سے دارالعلوم کے نئے تعلیمی سال کیلئے داخلہ شروع ہوا جو طلبہ کے ہجوم کے باوجود صرف ۱۵ شوال تک جاری رہا وسائل کی کمی کی بناء پر داخلہ محدود رکھنے کے باوجود درس نظامی میں اب تک ملک و بیرون ملک کے طلبہ کی تعداد ساڑھے پانچ سو تک پہنچ چکی ہے دورہ حدیث شریف کے طلبہ کی تعداد تقریباً ۱۷۰ ہے ۲۲ شوال کو دارالحدیث میں تمام اساتذہ اور طلبہ کی موجودگی میں ختم کلام پاک کے بعد حضرت شیخ الحدیث مدظلہ نے ترمذی شریف سے تعلیمی سال کا افتتاح کیا اور بعد میں علم کی فضیلت اہل علم کی ذمہ داریوں اور موجودہ حالات کے تقاضوں پر سیر حاصل تقریر فرمائی اس وقت تمام تعلیمی شعبے پورے جوش اور ولولہ سے مصروف کار ہو چکے ہیں، ان تمام طلبہ کے قیام و طعام کتب روشنی صابن اور دیگر سہولتوں کا دارالعلوم متکفل ہے، اسلامیہ مڈل سکول کے مقامی ۶ سو طلبہ کی تعداد مذکورہ تعداد کے علاوہ ہے۔

شیخ الحدیث کا جامعہ اسلامیہ راولپنڈی اور جامعہ اشرفیہ پشاور میں اسباق کا افتتاح کرنا حضرت شیخ الحدیث نے شوال میں جامعہ اسلامیہ کشمیر روڈ راولپنڈی صدر اور جامعہ اشرفیہ مہابت

خان پشاور کے نئے تعلیمی سال کا افتتاح بھی فرمایا۔

احاطہ قاسمیہ کے تعمیر کی تکمیل

ماہ رمضان میں دارالعلوم کی لائبریری کے لئے نئی زیر تعمیر عمارت کا نچلا حصہ مکمل ہو گیا ہے جسے حجۃ الاسلام مولانا محمد قاسم نانوتوی کی نسبت سے احاطہ قاسمیہ کے نام سے موسوم کر دیا گیا ہے اس حصہ میں ۵۳ طلبہ کی رہائش نکل آئی ہے اب بالائی حصہ کتب خانہ کی عمارت خدا کے کرم اور اہل خیر کی توجہ کی محتاج ہے۔

خان عبدالولی خان کی آمد

۷ دسمبر ۱۹۷۲ء کو پیشمل عوامی پارٹی کے رہنما خان عبدالولی خان صاحب ایک تعزیت کے سلسلہ میں اکوڑہ خٹک آئے تو حضرت شیخ الحدیث مولانا عبدالحق مدظلہ کی مزاج پرسی اور ملاقات کیلئے دارالعلوم بھی تشریف لائے صوبائی وزیر اطلاعات خان محمد افضل خان لالا بھی ان کے ساتھ تھے دفتر اہتمام میں حضرت مدظلہ سے ملاقات اور بات چیت کے بعد دارالعلوم کے تمام شعبوں کا معائنہ کیا دفتر الحق میں بھی گئے۔

دارالعلوم تو ویلفیئر سٹیٹ ہے

سب کچھ دیکھ کر نہایت محفوظ ہوئے طلبہ کے قیام و طعام وغیرہ سہولتوں کی بناء پر آپ نے کہا دارالعلوم تو واقعی معنوں میں ایک ویلفیئر سٹیٹ ہے تو ایک رکن دارالعلوم حاجی محمد یوسف نے کہا کہ یہ خدائی سٹیٹ ہے اس لئے یہاں امن و عافیت اور خوشحالی کا دور دورہ ہے، طلبہ کی خواہش پر خان عبدالولی خان صاحب نے دارالحدیث میں ایک برجستہ تقریر بھی فرمائی اور اس سے قبل احقر نے انہیں رحیمی کلمات پیش کئے، خان عبدالولی خان صاحب نے اپنی جیب خاص سے دارالعلوم کو ایک سو روپے کا گرانقدر عطیہ بھی دیا کتاب الآراء میں اپنے تاثرات میں آپ نے لکھا کہ میں پہلی دفعہ دارالعلوم میں بادشاہ خان اور دوبارہ مولانا بھاشانی کی معیت میں حاضر ہوا اور آج تیسری بار، مجھے یقین ہے کہ یہ دارالعلوم دیوبند کی روایات اور شیخ الاسلام مولانا مدنی جیسے باعمل علماء کا کردار ادا کرتا رہے گا، خان صاحب موصوف نے جو تقریر فرمائی اس کا کچھ حصہ یہاں دیا جا رہا ہے:

دارالعلوم میں خطاب: بادشاہ خان کا دارالعلوم دیوبند اور دارالعلوم حقانیہ سے تعلق، علماء دیوبند کا کردار محترم حضرت مولانا صاحب اور طالب علم بھائیو! اس دارالعلوم کے ساتھ باچا خان کا تعلق یقیناً بہت دیرینہ ہے آپ سب حضرات کو یہ بات معلوم ہوگی کہ بادشاہ خان صاحب جب سیاست میں آئے تو سب سے پہلے آپ دیوبند گئے، اور اب تک دیوبند کے علماء اپنے عمل اپنے کردار اپنے اٹھنے بیٹھنے سے اپنی اسلامی تعلیمات سے اور قوم کی اصلاح و تربیت کے لحاظ سے اسلام کی اصل روح قائم رکھے ہوئے ہیں۔

تحریک آزادی ہند کا سرچشمہ دیوبند تھا

تو بادشاہ خان نے اپنی سیاست کا آغاز دیوبند سے کیا جیسا کہ ابھی میرے بھائی (مولانا سمیع الحق ایڈیٹر الحق) نے کہا امام الہند مولانا آزاد شیخ الاسلام مولانا حسین احمد مدنی مفتی کفایت اللہ جیسے اکابر ان کے ساتھی تھے، تو اس تحریک آزادی ہند کے چلنے کا سرچشمہ دیوبند تھا وہاں سے یہ چشمہ جاری ہوا برطانوی سامراج کے مقابلہ میں یہی علماء دیوبند تھے کہ کافر فرنگی اور نوآبادی سامراج کے مقابلہ میں اٹھے شہداء برداشت کئے مسلمانوں میں جا کر بے خونی سے لوگوں کو بیدار کیا۔

اس روشنی کے چراغ سے حقانیہ روشن ہے

بڑی خوشی کی بات ہے کہ دیوبند کی وہی روشنی اسی نہج پر یہاں (دارالعلوم حقانیہ) روشن ہے، جس نہج پر خود دیوبند اُس سے روشن تھا، افسوس کہ وہ دیوبند ہم سے جدا ہو گیا مگر دیوبند ہی سے بڑے اکابر حضرت مفتی محمود صاحب یہاں ہمارے مولانا (عبدالحق) صاحب یا ان جیسے دوسرے اکابر یہ سب اس چراغ کی روشنی یہاں بھی روشن کئے ہوئے ہیں، خان عبدالولی خان صاحب نے طلبہ کو روئے سخن متوجہ کرتے ہوئے فرمایا کہ ان بڑوں نے سیاسی جدوجہد اور ملک کی آزادی کیلئے جو پر خار راستہ پکڑا تھا آپ بھی اپنے عمل سے ثابت کر دکھائیں گے کہ آپ باعمل علماء میں سے ہیں اور امید ہے کہ وہی روشنی آپ کی تعلیم و کردار میں بھی نظر آئیگی، جو مولانا مدنی مفتی کفایت اللہ مفتی محمود اور خود ہمارے ان مولانا صاحب حضرت شیخ الحدیث نے اپنائی ہے۔

صدی میں پہلی بار سرحد کی مشترک حکومت

پچھلے دنوں ہمارے درمیان کچھ اختلافات دشمنوں کی وجہ سے پیدا ہوئے تھے مجھے اس پر افسوس ہے مگر آج بڑی خوشی اور مبارکباد کی بات ہے کہ اسلام اور پشتو دونوں رشتوں نے علماء کے ساتھ پھر ملا دیا ہے۔ اس صدی میں پہلی بار ہمارے اور آپکے بزرگوں نے اس ملک کی خدمت کی باگ ڈور سنبھالی ہے ہمارے اختلاف میں ملک کا نقصان تھا آج یہ دوصوبائی حکومتیں اور دو پارٹیاں نیپ اور جمعیۃ ملک کی سلامتی اور اصول کیلئے میدان میں اتری ہیں اور سب کا مشترکہ فرض ہے کہ ان قوتوں کو اور بھی مضبوط کریں، بحر حال میں یہاں ایک تعزیت کیلئے حاضر ہوا تھا تو اپنا فرض سمجھا کہ حضرت مولانا صاحب کو بھی سلام کرتے جاؤں یہ ہمارے بڑے ہیں اور میرے والد صاحب ان کے دوست ہیں ان کی محبت تھی تو میں بھی انکی سنت جاری رکھنا چاہتا ہوں۔

الازہر یونیورسٹی قاہرہ کے ریکٹر شیخ محمد فہام کی تشریف آوری

۵ جنوری ۱۹۷۳ء کا دن دارالعلوم حقانیہ کے لئے مسرتوں اور خوشیوں کا دن تھا جبکہ دارالعلوم کو عالم اسلام کی مشہور یونیورسٹی جامع ازہر قاہرہ کے شیخ اکبر شیخ محمد فہام اور ان کے رفقاء کو خیر مقدم کہنے کا شرف حاصل ہوا ۳ جنوری کو یہ مژدہ پہنچا کہ شیخ ازہر کا پروگرام نہایت محدود ہے مگر انہوں نے دارالعلوم حقانیہ کی دعوت قبول کرتے ہوئے نصف دن کیلئے صوبہ سرحد آنے کیلئے وقت نکال لیا ہے تو دارالعلوم کی فضاؤں میں مسرتوں کی لہر دوڑ گئی، شیخ الازہر کے ساتھ ادارہ بعوث و ثقافت اسلامیہ کے ڈائریکٹر شیخ عبدالمعصم النمر سابق استاذ دارالعلوم دیوبند اور مصر کے قابل فخر سفیر کبیر الاستاذ شہبہ بھی تھے مہمانوں کا جہاز جب علی الصباح ۶ بجکر چالیس منٹ پر پشاور پہنچا تو جمعیت العلماء اسلام کے رہنما وزیر اعلیٰ سرحد مفتی محمود صاحب وزیر اعلیٰ جناب امیر زادہ خان وزیر تعلیم سرحد اور دیگر افراد ان کے خیر مقدم کیلئے ہوائی اڈہ پر موجود تھے ہوائی اڈہ سے حضرت مفتی صاحب کی رہنمائی میں معزز مہمان سیدھے دارالعلوم حقانیہ میں داخل ہوئے، شیخ ازہر موٹروں کے جلوس کے ساتھ دارالعلوم حقانیہ روانہ ہوئے اور پونے آٹھ بجے شیخ الحدیث نے معزز مہمانوں کا نہایت گرمجوشی سے استقبال کیا دارالعلوم سے باہر طلبہ نے ”باب ناصر“ کے نام سے ایک آرائشی دروازہ بنایا تھا اور طلبہ کے ”عاش شیخ الازہر“ ”عاش جمال عبدالناصر“ ”عاش مفتی محمود“ ”عاش شیخ الحقانیہ کے نعروں سے دارالعلوم کے درودیوار گونج اٹھے معزز مہمان کچھ دیر دفتر اہتمام میں تشریف فرما رہے یہاں انہوں نے اپنے دستخطوں سے مزین قرآن کریم مطبوعہ حکومت مصر کی ایک چٹائی حضرت والد ماجد شیخ الحدیث مدظلہ کو پیش فرمائی، بعد میں حضرت شیخ الحدیث مدظلہ کی طرف سے دارالحدیث میں ضیافت کی تقریب ہوئی جس میں دارالعلوم کے تمام اساتذہ اور بعض اراکین نے بھی مہمانوں کے ساتھ شرکت کی اس کے بعد شیخ الازہر نے دارالعلوم کا تفصیلی معائنہ کیا اسباق کے اوقات شروع تھے شیخ بعض درسگاہوں میں گئے، جہاں اس وقت بیضاوی شریف مختصر المعانی، ہدایہ الخو اور مطول کے اسباق ہو رہے تھے، آپ نے مقررہ کتابوں اور ان کے مصنفین اور زیر بحث موضوع کے بارہ میں دلچسپی کا اظہار کیا۔ اور یہاں کے دینی مدارس کے طریقہ درس کے نشست اور طلبہ و اساتذہ کی صورتوں سے اور دینی تہذیب سے متاثر ہوئے بغیر نہ رہ سکے معائنہ کے دوران آپ جب دارالعلوم سے ملحق شعبہ اطفال مدرسہ تعلیم القرآن مل سکول میں گئے تو بچوں نے خوشی میں ہوائی قارنگ کی، طلبہ نے تجوید و قرأت کا مظاہرہ کیا جس پر شیخ نے دلی دعاؤں کا اظہار کیا۔

اس کے بعد دارالحدیث ہال میں مہمانوں کے اکرام میں استقبالیہ جلسہ منعقد ہوا نہ صرف ہال کچھا

کھچ بھرا ہوا تھا بلکہ نصف سے زیادہ سامعین نے باہر کھڑے ہو کر لاؤڈ سپیکر کے ذریعہ کارروائی سنی تلاوت کلام پاک نہایت مؤثر انداز میں مولوی فضل الرحمان صاحب محکم دارالعلوم حقانیہ جو مفتی محمود صاحب وزیر اعلیٰ سرحد کے بڑے صاحبزادہ ہیں، نے فرمائی اس کے بعد حضرت شیخ الحدیث مولانا عبدالحق مدظلہ مہتمم دارالعلوم الحقانیہ نے دارالعلوم کی طرف سے سپانامہ پیش کیا جسے احقر نے پڑھ کر سنایا سپانامہ میں جامع ازہر کے علمی خدمات مصر اور حکومت مصر کی سیاسی اہمیت اور دارالعلوم حقانیہ کے ساتھ جامع ازہر کی علمی اور ثقافتی روابط کے قیام و ترقی اور عالم عرب کے ساتھ اسلامی بنیادوں پر رشتوں کی مزید استواری وغیرہ پر روشنی ڈالی گئی تھی، اور اس شدید سردی اور مصروفیت کے باوجود دارالعلوم تشریف لانے پر مہمانوں کا شکریہ ادا کیا گیا بالخصوص جامع ازہر کا دارالعلوم حقانیہ کی سند کو بی اے کے مماثل قرار دینے پر شیخ ازہر کا شکریہ بھی ادا کیا گیا، سپانامہ کے بعد فقیہ الاسلام مولانا مفتی محمود نے علماء ہند اور جمعیت العلماء اسلام کی دینی اور سیاسی تاریخ پر فی البدیہ ایک چمکی تلی تقریر فرمائی آپ نے نہ صرف دینی مدارس کے پس منظر اور جنگ آزادی میں علماء کی قربانیوں پر روشنی ڈالی بلکہ عربی کی اہمیت کیساتھ عالم اسلام اور عربوں کے درمیان دینی اور اسلامی روابط کی ضرورت اور باہمی اتحاد کی ضرورت کو نہایت حکیمانہ انداز میں پیش کیا، نیز پاکستان میں علماء کے دستوری مساعی اور مجوزہ دستور کی اسلامی دفعات کا بھی جامع انداز میں ذکر کیا، شیخ الازہر نے آخر میں مختصر وقت میں اپنی تقریر میں تجویذ و قرأت عالم اسلام اور پاکستان کے لئے عربی بحیثیت زبان کی ضرورت پر روشنی ڈالی اس خطہ کی دینی و علمی حیثیت پر بڑی مسرتوں کا اظہار کیا اور دارالعلوم کیساتھ علمی اور ثقافتی جدید کتابوں وغیرہ کی شکل میں امداد کے لئے بھی وعدہ فرمایا آخر میں حضرت شیخ الحدیث مدظلہ نے شیخ الازہر کو ایک ترکستانی چوغہ پہنایا اور اسی گرجبوشی کیساتھ دارالعلوم نے ان معزز مہمانوں کو الوداع کہا۔

صدر المشائخ مولانا فضل عثمان مجددی کی رحلت

۱۹ اپریل ۱۹۷۳ء بروز جمعرات مغرب کے قریب لاہور کے میوہپتال میں افغانستان کے سلسلہ رشد و ہدایت کے ایک مرشد کامل اور خانوادہ مجددی فاروقی کے ایک گل سرسبد ملت اسلامیہ کو داغ مفارقت دے گئے یعنی حضرت نور المشائخ شیخ فضل عمر مجددی ملاشور بازار قدس سرہ کے سب سے بڑے صاحبزادے مولانا صدر المشائخ فضل عثمان مجددی کا تقریباً اسی برس کی عمر میں انتقال ہو گیا حضرت مرحوم نے اپنے اولوالعزم والد بزرگوار کی طرح دعوت و تبلیغ اسلام اور جہاد و عزیمت میں ساری زندگی گذاری کچھ عرصہ قبل جب افغانستان کی دینی فضا بدلتی محسوس ہوئی تو آپ نے ترک وطن فرما کر پاکستان کی سالمیت عالم اسلام کے اتحاد اور لادینی فتنوں کے مقابلہ میں مصروف رہے اعلاء کلمۃ اللہ جہاد و عزیمت اس خاندان مجددیہ فاروقیہ کا

موروثی شعار ہے۔

حضرت مرحوم کو دیگر اکابر مشائخ کی طرح دارالعلوم حقانیہ سے خاص تعلق خاطر رہا اور بارہا اچانک دارالعلوم تشریف لاتے اور اپنی شفقتوں سے سب کو نوازتے اپنے والد بزرگوار کی سنت کو قائم رکھتے ہوئے، حضرت والد ماجد شیخ الحدیثؒ نے مولانا محمد ابراہیم جان افغانستان کے نام پر اپنے تعزیتی ٹیلیگرام میں پورے دارالعلوم کی طرف سے اظہار تعزیت کیا اور حضرت مرحوم کے رفع درجات کی دعائیں ہوئیں حق تعالیٰ مرحوم کو اعلیٰ مقامات قریب درضا سے نوازے۔

قومی اسمبلی میں مولانا عبدالحقؒ کی دس اہم ترین مذہبی، سماجی اور معاشرتی قراردادیں فری مین، روٹری کلب اور لائسنز کلب، مشنری اداروں کی تحریک ارتداد، فحش اور لادینی لٹریچر کا فروغ و اشاعت، خاندانی منصوبہ بندی، شراب، گھوڑ دوڑ، قمار بازی، فحش ثقافتی سرگرمیوں پر پابندی، سودی نظام کا خاتمہ قادیانیت کو اقلیت قرار دینے کے مطالبات۔

مئی و جون ۱۹۷۳ء

۱: اس اسمبلی کی رائے یہ کہ فری مین تحریک اور اس سے ملحقہ اداروں کی تمام سرگرمیوں پر پابندی عائد کی جائے۔

۲: قومی اسمبلی کی رائے ہے کہ اسلامی جمہوریہ پاکستان میں جن شہری اور مذہبی آزادیوں کی اجازت دی گئی ہے ان کا لحاظ رکھتے ہوئے غیر مسلم اقلیتی فرقوں خصوصاً عیسائی مشنری اداروں کی طرف سے چلائی جانے والی تحریک ارتداد پر پابندی عائد کی جائے نیز یہ کہ ایسی تمام سرگرمیوں کی ممانعت کی جائے جن سے کسی مسلمان شہری کے مرتد ہونے کا احتمال ہو۔

۳: اس اسمبلی کی رائے ہے کہ پاکستان بھر میں سودی اقتصادی اور معاشی کاروباری نظام از قلم بینکنگ وغیرہ ختم کر کے اسے اسلامی دائرہ میں ڈھال دیا جائے۔

۴: اس اسمبلی کی رائے ہے کہ ملک بھر میں فری مین تحریک سے ملتی جلتی سرگرمیوں میں ملوث ادارے روٹری کلب اور لائسنز کلب پر پابندی لگائی جائے۔

۵: اس اسمبلی کی رائے یہ ہے کہ پاکستان بھر میں ایسے لٹریچر کا فروغ و اشاعت اور ملک میں داخلہ ممنوع قرار دیا جائے جس سے مسلمانوں کے اخلاق و عقائد اور نظریہ پاکستان متاثر ہو سکتے ہیں نیز عریاں اور فحش لٹریچر کی بھی ممانعت کی جائے۔

۶: اس اسمبلی کی رائے ہے کہ ملک بھر میں ثقافت اور کلچر کے نام سے ہونے والی تمام ایسی سرگرمیوں ڈانس ناچ گانا وغیرہ پر پابندی لگائی جائے جس سے معاشرہ میں اخلاقی برائیاں فحاشی اور بے حیائی پھیل رہی ہو نیز رقص و سرود کرنے والی ثقافتی طائفوں کا بیرونی ممالک سے تبادلہ بند کر دیا جائے۔

۷: اس اسمبلی کی رائے ہے کہ شعبہ خاندانی منصوبہ بندی فی الفور بند کر دیا جائے کیونکہ اس شعبہ کی کارکردگی قرآن پاک، سنت اور اسلام کے منافی ہے اس شعبہ کے ملازمین کسی دوسرے محکمہ میں مدغم کئے جائیں

۸: اس اسمبلی کی رائے ہے کہ پاکستان بھر میں شراب کے پینے بنانے خرید و فروخت اور درآمد و درآمد پر مکمل پابندی عائد کی جائے۔

۹: قومی اسمبلی کی رائے ہے کہ ملک بھر میں گھوڑ دوڑ ریس کورس کے نام پر ہون والا جوا اور دیگر ہر قسم کی قمار بازی پر پابندی لگائی جائے۔

۱۰: اس اسمبلی کی رائے ہے کہ پاکستان میں مرزائی جماعت اور اسکے تمام افراد (قادیانی اولاد مودی ہر دو جماعتوں) کو قرآن و سنت اور اجماع امت کے متفقہ فیصلہ کی بناء پر غیر مسلم اقلیت قرار دیا جائے انکی تمام تبلیغی سرگرمیوں پر پابندی عائد کی جائے اور انہیں زندگی کے تمام شعبوں میں اپنی علیحدہ تشخص قائم کرنے کی ہدایت دی جائے یہ اسمبلی آزاد کشمیر اسمبلی کی اس قرارداد کی تحسین و تائید کرتی ہے جس میں مرزائیوں کی غیر مسلم اقلیت قرار دینے اور انکی رجسٹریشن کرنے پر زور دیا گیا ہے نیز آئندہ کیلئے حضور نبی کریم ﷺ کے بعد کسی قسم کا دعویٰ نبوت کرنے یا اپنے کسی مدعی کی پیروی کرنے والوں کیساتھ مرتد جیسا سلوک کیا جائے۔ (مئی ۱۹۷۳ء)

طالب علم محمد شاہ عالم وزیر ستانی کا دریائے کابل میں ڈوبنے کا حادثہ

جون ۱۹۷۳ء دارالعلوم کے جواں سال ذہین محنتی طالب علم مولوی محمد شاہ عالم وزیر ستانی اکوڑہ خٹک کے دریائے کابل لنڈا میں ڈوب کر شہادت پا گئے یہ واقع بھی اس ماہ دارالعلوم کے طلبہ اساتذہ اور انتظامیہ کیلئے شدید صدمے کا باعث بنا ہفتہ عشرہ تک دریا سے لاش کی بازیابی کی کوششوں کے باوجود اللہ کو منظور نہ ہوا علوم دینیہ کی طالب علمی مسافرت پھر دریا کی موت اور جمعہ کا دن شہادت و شہادت کی حکمی علامتیں اور ان کے عند اللہ مقبولیت کی دلیلیں ہیں حق تعالیٰ تمام پسماندگان کو صبر و اجر اور مرحوم کو درجہات عالیہ عطاء فرماوے۔

(نوٹ): انہوں نے دینی معاشرتی اور سماجی حیثیت سے ان اہم ترین قراردادوں میں بیشتر کو درخور اہتمام نہ

سمجھ کر خارج کیا گیا ان قراردادوں کے متعلق شیخ الحدیث کی تفصیلی رائے اور بحث جو انہوں نے اسمبلی کے

فلور پر پیش کئے وہ اس موضوع پر مولانا سمیع الحق مدظلہ کی مرتب کردہ تفصیلی کتاب ”قومی اسمبلی میں اسلام کا

معرکہ میں ملاحظہ فرمائیں۔ (عرفان الحق حقانی)

قومی و سیاسی اور مذہبی رہنماؤں کی دارالعلوم آمد

۸ جولائی ۱۹۷۳ء: پشاور جاتے ہوئے متحد قومی و سیاسی اور مذہبی رہنما کچھ دیر کیلئے حضرت شیخ الحدیث والد ماجد مدظلہ سے ملاقات اور دارالعلوم کی زیارت کے لئے تشریف لائے حضرت مولانا مفتی محمود کی معیت میں مولانا شاہ احمد نورانی نے فی البدیہ عربی میں علم دین اور علماء کی فضیلت بیان کی انہوں نے کہا کہ دارالعلوم کی علمی و دینی مرکزیت اور شہرت کی وجہ سے یہاں آنا میری دیرینہ خواہش تھی یہاں کے طلبہ کے چہروں پر علوم نبوت کے انوار محسوس ہو رہے ہیں چوہدری ظہور الہی صاحب نے کہا کہ قدر و منزلت کی اس محفل میں شرکت اپنے لئے باعث سعادت سمجھتا ہوں برائیوں کی وجہ سے قوم ظلم میں مبتلا ہو جاتی ہے لیکن اگر موت کی نیند نہ ہو تو قومیں جھاگ اٹھتی ہیں جسکی مثال یہ دارالعلوم ہے جناب پروفیسر غفور احمد صاحب نے فرمایا کہ یہاں کی حاضری کو خوش قسمتی سمجھتا ہوں آسمان کا سورج مشرق سے طلوع ہوتا ہے مگر اللہ کی بندگی اطاعت اور علوم کا سورج مغرب سے طلوع ہوا دارالعلوم جیسی درسگاہیں پاکستان قائم رکھنے والے لوگوں اور اسلام چاہنے والوں کی ہیں یہاں سے نکلنے والے روشنی کے چراغ اور پہاڑی کے نمک ہیں مولانا عبدالمصطفیٰ ازہری نے کہا کہ یہ ادارہ حضور ﷺ کے پیغام کا حامل ہے علماء کے مساعی سے دستور قدرے اسلامی ہوا اور ایسی ہی جدوجہد سے ملک دین و دنیا کے اعتبار سے پھولنا پھیلنا نظر آئے گا ان شاء اللہ قائد وفد مولانا مفتی محمود صاحب نے کہا کہ میں تو ہفتہ دو ہفتہ میں ضرور آپ کے پاس آتا ہوں یہاں میری حیثیت میزبان کی ہے انہوں نے معزز مہمانوں کا اپنے اور حضرت والد ماجد کی طرف سے یہاں آمد پر شکریہ ادا کیا اور کہا کہ ہماری جدوجہد ہے کہ جو علوم قرآن و حدیث آپ یہاں حاصل کر رہے ہیں اسے ملک میں جاری کر سکیں اور دین کا نظام قائم ہو معزز مہمانوں نے دارالعلوم کے تمام شعبوں کا معائنہ بھی کیا ہے اور کتاب الاراء میں تاثرات قلم بند کئے۔

سعودی عرب کی وزارت تعلیم کے وفد کی دارالعلوم آمد

۲۳ اگست ۱۹۷۳ء کو اچانک سعودی عرب کی وزارت تعلیم، اوقاف اور بحوث اسلامیہ کا ایک معزز وفد دارالعلوم میں تشریف لایا وفد کے ارکان میں سعودی عرب کے ممتاز اصحاب علم و فضل الاستاذ محمد ابراہیم ^{لصلیہ} مدیر التوعیۃ الاسلامیہ و وزارة المعارف الرياض، الاستاذ عبدالحسن و وزارة الحج والاوقاف مکہ مکرمہ، الاستاذ عبدالحسن بن ابراہیم آل الشیخ مندوب البحوث الاسلامیہ والاوقاف الرياض شامل تھے دفتر اہتمام میں احقر نے انہیں دارالعلوم کے تفصیلی حالات سے روشناس کیا بعد میں وفد نے دارالعلوم کے مختلف شعبوں عمارات تعلیمی نظام

کتب خانہ اور دفتر الحق کا معائنہ کیا دارالحدیث میں وفد نے شیخ الحدیث مولانا عبدالحق مدظلہ سے ملاقات کی اور انکی درس حدیث میں بڑی دلچسپی کا اظہار کیا طلبہ کی خواہش پر وفد کے ارکان میں سے استاذ محمد ابراہیم نے برجستہ تقریر فرمائی جس میں یہاں آمد پر اپنی مسرت کے اظہار کیساتھ ساتھ علم دین اور علماء کی فضیلت اور اس پر فتن دور میں ان کی ذمہ داریوں عالم اسلام کے اتحاد کی ضرورت اور حکومت سعودی عرب کے دینی جذبات اور احساسات پر روشنی ڈالی وفد نے دارالعلوم کی کتاب الاراء میں اپنے تاثرات قلمبند کرتے ہوئے لکھا:

الحمد لله الذي أنزل الذكر وحفظه والصلوة والسلام على من جاهد في الله حق جهاده حتى اتم الله به الدين واكمل به النعمة وبعد فقد سررنا كثيرا بما سمعناه وشاهدناه في هذا المعهد الشامخ الذي ينتظم فيه طلاب العلم والمعرفة لتخرج افواجا الى الناس تدعوا الى الله على علم وبصيرة ونعتقد ان لهذه الدار الكريمة ابلغ الاثر في مثل هذا الموقع البعيد عن فيوضه الدن وصحبها وفق الله القائمين عليه لخدمة الاسلام والمسلمين -

۲۲-۷-۱۳۹۲ھ

عبدالمحسن:

حرر ابراہیم الصلیح:

مدیر التوعیۃ الاسلامیۃ: مدیر التوعیۃ الاسلامیۃ وزارۃ الحج والاقواف: عبدالمحسن بن ابراہیم

وزارت المعارف الرياض: بالمملكة العربية السعودية: ذال شیع منسوب البحوث الاسلامیۃ والافتاء الرياض

شیخ الحدیث مولانا عبدالحق مدظلہ کی قرار داد دینی اور فحش

لڑچکر پر پابندی کے متعلق روزنامہ ”نوائے وقت“ کا ادارہ

قومی اسمبلی نے مولانا عبدالحق کی طرف سے پیش کردہ ایک غیر سرکاری قرار داد پر غور مرکزی وزیر قانون مسٹر عبدالغنیظ پیرزادہ کی اس یقین دہانی پر ملتوی کر دیا ہے کہ حکومت مستقل آئین کے بعد اس قرار داد پر بحث کے لئے تیار ہوگی اس قرار داد میں مطالبہ کیا گیا ہے کہ ایسے تمام لڑچکر پر پابندی عائد کر دی جائے اور اسکی سختی سے روک تھام کی جائے جس سے مسلمانوں کے اعتقادات اور نظریہ پاکستان پر زرد پڑتی ہو نیز ہر قسم کے عریاں لڑچکر پر بھی پابندی رکائی جائے۔

پاکستان کا کوئی بھی ذی عقل اور باشعور شہری اس حقیقت سے انکار نہیں کر سکتا کہ پاکستان اسلام کے نام پر معرض وجود میں آیا تھا اور یہ اسلام کی بدولت ہی قائم و دائم رہ سکتا ہے اسلامیان برصغیر نے کائنات ارضی کا یہ خطہ ایک خدا ایک رسول ﷺ ایک کتاب ایک ملک ایک قوم کے نظریہ کی بنیاد پر حاصل کیا تھا اور اسی

کھچ بھرا ہوا تھا بلکہ نصف سے زیادہ سامعین نے باہر کھڑے ہو کر لاؤڈ سپیکر کے ذریعہ کارروائی سنی تلاوت کلام پاک نہایت مؤثر انداز میں مولوی فضل الرحمان صاحب محکم دارالعلوم حقانیہ جو مفتی محمود صاحب وزیر اعلیٰ سرحد کے بڑے صاحبزادہ ہیں، نے فرمائی اس کے بعد حضرت شیخ الحدیث مولانا عبدالحق مدظلہ مہتمم دارالعلوم الحقانیہ نے دارالعلوم کی طرف سے سپانامہ پیش کیا جسے احقر نے پڑھ کر سنایا سپانامہ میں جامع ازہر کے علمی خدمات مصر اور حکومت مصر کی سیاسی اہمیت اور دارالعلوم حقانیہ کے ساتھ جامع ازہر کی علمی اور ثقافتی روابط کے قیام و ترقی اور عالم عرب کے ساتھ اسلامی بنیادوں پر رشتوں کی مزید استواری وغیرہ پر روشنی ڈالی گئی تھی، اور اس شدید سردی اور مصروفیت کے باوجود دارالعلوم تشریف لانے پر مہمانوں کا شکریہ ادا کیا گیا بالخصوص جامع ازہر کا دارالعلوم حقانیہ کی سند کو بی اے کے مماثل قرار دینے پر شیخ ازہر کا شکریہ بھی ادا کیا گیا، سپانامہ کے بعد فقیہ الاسلام مولانا مفتی محمود نے علماء ہند اور جمعیت العلماء اسلام کی دینی اور سیاسی تاریخ پر فی البدیہہ ایک چمکی تلی تقریر فرمائی آپ نے نہ صرف دینی مدارس کے پس منظر اور جنگ آزادی میں علماء کی قربانیوں پر روشنی ڈالی بلکہ عربی کی اہمیت کیساتھ عالم اسلام اور عربوں کے درمیان دینی اور اسلامی روابط کی ضرورت اور باہمی اتحاد کی ضرورت کو نہایت حکیمانہ انداز میں پیش کیا، نیز پاکستان میں علماء کے دستوری مساعی اور مجوزہ دستور کی اسلامی دفعات کا بھی جامع انداز میں ذکر کیا، شیخ الازہر نے آخر میں مختصر وقت میں اپنی تقریر میں تجویذ و قرأت عالم اسلام اور پاکستان کے لئے عربی بحیثیت زبان کی ضرورت پر روشنی ڈالی اس خطہ کی دینی و علمی حیثیت پر بڑی مسرتوں کا اظہار کیا اور دارالعلوم کیساتھ علمی اور ثقافتی جدید کتابوں وغیرہ کی شکل میں امداد کے لئے بھی وعدہ فرمایا آخر میں حضرت شیخ الحدیث مدظلہ نے شیخ الازہر کو ایک ترکستانی چوغہ پہنایا اور اسی گرجبوشی کیساتھ دارالعلوم نے ان معزز مہمانوں کو الوداع کہا۔

صدر المشائخ مولانا فضل عثمان مجددی کی رحلت

۱۹ اپریل ۱۹۷۳ء بروز جمعرات مغرب کے قریب لاہور کے میوہپتال میں افغانستان کے سلسلہ رشد و ہدایت کے ایک مرشد کامل اور خانوادہ مجددی فاروقی کے ایک گل سرسبد ملت اسلامیہ کو داغ مفارقت دے گئے یعنی حضرت نور المشائخ شیخ فضل عمر مجددی ملاشور بازار قدس سرہ کے سب سے بڑے صاحبزادے مولانا صدر المشائخ فضل عثمان مجددی کا تقریباً اسی برس کی عمر میں انتقال ہو گیا حضرت مرحوم نے اپنے اولوالعزم والد بزرگوار کی طرح دعوت و تبلیغ اسلام اور جہاد و عزیمت میں ساری زندگی گذاری کچھ عرصہ قبل جب افغانستان کی دینی فضا بدلتی محسوس ہوئی تو آپ نے ترک وطن فرما کر پاکستان کی سالمیت عالم اسلام کے اتحاد اور لادینی فتنوں کے مقابلہ میں مصروف رہے اعلاء کلمۃ اللہ جہاد و عزیمت اس خاندان مجددیہ فاروقیہ کا

دستور کی ترامیم کے بارہ میں اللہ تعالیٰ کے سامنے جوابدہ ہونا پڑے گا

ارکان دستور یہ سے شیخ الحدیث مولانا عبدالحقؒ کی دردمندانہ اپیل

مسودہ دستور پر تفصیلی بحث اور مجوزہ ترامیم کے سلسلہ میں شیخ الحدیث مولانا عبدالحق ممبر قومی اسمبلی نے تمام ارکان دستور یہ سے دردمندانہ اپیل کی ہے کہ مسودہ اور مسودہ کی مجوزہ ترامیم پر غور کرتے ہوئے خداوند کریم کے سامنے جوابدہی قیام پاکستان کیلئے اسلام کی خاطر مسلمانوں کی لامثال قربانیوں نظریہ پاکستان ملک و ملت آنے والی نسلوں کے مفادات کو پیش نظر رکھ کر کوئی رائے قائم کی جائے، حضرت شیخ الحدیث صاحب نے ایک اخباری بیان میں فرمایا کہ یہ بات قطعی طے ہے، کہ قیام پاکستان کی بنیاد اسلامی نظریہ تھا، اس نظریہ پر مبنی آئین نہ ہونے نے ملک کو انتشار اور بالاخر تباہی سے ہمکنار کر دیا اور اب ملک کی سالمیت بقاء اور تحفظ خالص اسلامی آئین پر موقوف ہے تو اراکین کو تمام ذاتی علاقائی اور رگروہی مفادات سیاسی وابستگیوں کو ہالائے طاق رکھ کر سوچنا ہے کہ کیا مسودہ کے مجوزہ طریقہ کار سے اسلامی قانون سازی ممکن ہے؟ اگر نہیں تو کس طرح اس کا تدارک ہو سکتا ہے، جبکہ اسلامی نظریاتی کونسل کی موجودہ شکل سے اسکے تحفظ کی ضمانت ہر گز نہیں مل سکتی اب اگر بعض خالص اسلامی ترامیم خواہ وہ جس طرف سے بھی آئی ہوں کے ذریعہ اسلام کی بالادستی، خداوند کریم کی حاکمیت اسلامی قانون سازی کا تحفظ، لادینی نظریات کی تبلیغ و اشاعت کے انسداد معاشرہ کی اسلامی تعلیم و تربیت اور اسلامی تعلیم و تربیت اور اسلامی نظام عدل و مساوات کی ضمانت حاصل کرنے کی کوشش ہو رہی ہے اور کچھ ارکان اسے محض ذاتی اور پارٹی کے وقار کی وجہ سے بے دردی سے مسترد کر دیں اور کثرت کے بل پر اپنی بات منوائیں گے، تو داور محشر کے سامنے یقیناً انہیں جوابدہ ہونا پڑے گا، کیونکہ اس طرح وہ اس ملک میں اللہ کی حاکمیت اسلام اسلامی اقدار تمدن و تہذیب کی بالادستی کے لئے رکاوٹ بنیں گے، مولانا عبدالحق مدظلہ نے نہایت خلوص سے اپیل کی ہے کہ آئین قوم کی موت و حیات کا مسئلہ ہوتا ہے اس لئے مخلصانہ جذبات سے کام لیکر کوئی فیصلہ صادر کیا جائے مولانا نے کہا کہ پہلے دن خالص اسلامی ترامیم کے بارے میں جو سلوک کیا گیا اور جس طرح انہیں مسترد کیا گیا اس سے یہ تشویش پیدا ہو چکی ہے کہ شاید یہ آئین بھی مسلمانوں کے اعتماد پر پورا نہ اتر سکے خدا نخواستہ یہی ہوا تو یہ اس ملک کی انتہائی بد قسمتی ہوگی، اور شاید قدرت ہمیں کوئی اور موقع نہ دے مولانا نے کہا کہ میری اس اپیل کی بنیاد خالص جذبہ ”الدین النصیحة“ اور خیر خواہی ملک و ملت ہے اس لئے اکثریتی پارٹی (پیپلز پارٹی) کے ارکان سے توقع ہے کہ وہ سب بحیثیت ایک مسلمان کے اس پر غور کریں گے۔

سلسلہ خطبات جمعہ

شیخ الحدیث حضرت مولانا حافظ انوار الحق صاحب
ضبط و ترتیب مولانا حافظ سلمان الحق حقانی

اعمال صالحہ میں مسابقت

نحمدہ ونصلی رسولہ الکریم! فاعوذ باللہ من الشیطن الرجیم بسم اللہ الرحمن
الرحیم وَ سَارِعُوا إِلَىٰ مَغْفِرَةٍ مِّن رَّبِّکُمْ وَ جَنَّةٍ عَرْضُهَا السَّمُوتُ وَ الْأَرْضُ أُعِدَّتْ
لِلْمُتَّقِينَ (آل عمران: ۱۳۳)

اور اپنے رب کی طرف مغفرت اور وہ جنت حاصل کرنے کیلئے ایک دوسرے سے بڑھ کر تیزی دکھاؤ جسکی
چوڑائی اتنی ہے کہ اس میں تمام آسمان اور زمین سما جائیں وہ اُن پر ہیزار گیاروں کیلئے تیار کی گئی ہے۔
بادروا بالاعمال الصالحة فنکون فتن کقطع اللیل المظلم یصبح الرجل مؤمناً و
یُمسى کافراً و یُمسى مؤمناً و یصبح کافراً یبیع دینہ بعرض من الدنیا (صحیح مسلم ۱۸۶)
نبی کریم ﷺ نے فرمایا نیک اعمال کرنے میں جلدی کرو اس لئے کہ بڑے فتنے آنے والے ہیں۔ ایسے
جیسے اندھیری رات کے ٹکڑے۔ صبح انسان مؤمن ہوگا اور شام کو کافر ہو جائے گا۔ اور شام کو مؤمن ہوگا
اور صبح کو کافر۔ اس لئے کہ اپنے دین کو دنیا کے تھوڑے سے سامان کے بدلے بیچ ڈالے گا۔

معزز سامعین کرام!

میں نے آپ کے سامنے قرآن کریم کی ایک آیت مبارکہ اور نبی کریم ﷺ کی ایک حدیث شریف
تلاوت فرمائی اس میں اللہ تعالیٰ تمام انسانوں کو خطاب کر کے فرما رہے ہیں کہ اپنے پروردگار کی مغفرت کی
طرف اور اس جنت کی طرف جلدی سے دوڑو جس کی چوڑائی آسمانوں اور زمین کے برابر بلکہ اس سے بھی
کہیں زیادہ ہے اور وہ متقی لوگوں کے لیے تیار کی گئی ہے ایک عقل مند انسان اپنی حقیقت پر غور و فکر کرے،
اللہ تعالیٰ کی عظمت، قدرت اور حکمت پر سوچے، اور اس کی شان ربوبیت پر غور و خوض کرے تو اس نظر تدبیر
اور غور و خوض کے نتیجے میں اللہ تعالیٰ کی عبادت کی طرف خود بخود دل مائل ہوگا اور دل میں یہ داعیہ پیدا ہوگا
کہ جس خالق نے مجھے پیدا کیا ہے مجھے بارشوں کی رحمت میں رکھا ہے نعمتوں کی مجھ پر بھتات کی ہے اس
مالک اور اس خالق کا مجھ پر بھی کوئی حق ضرور ہوگا اس لیے اس آیت مبارکہ اور حدیث مبارکہ میں یہ بتایا گیا

ہے کہ جب دل میں یہ داعیہ پیدا ہو تو فوراً نیک کام کی طرف متوجہ ہونا چاہیے۔ اس میں دیر نہیں لگانی چاہیے۔ مبادرۃ کا یہی معنی ہے یعنی کسی کام کو جلدی کرنا اور اس میں ٹال مٹول نہ کرنا، آئندہ اور کل پر نہ چھوڑنا۔

نیک جذبے پر فوری عمل

محترم سامعین! یہ داعیہ درحقیقت اللہ جل جلالہ کی طرف سے ایک معزز مہمان ہے اس کی خاطر مدارت کرنا چاہیے اور اس کی خاطر مدارت یہ ہے کہ اس پر عمل کیا جائے مثلاً دو رکعت نفل پڑھنے کا شوق دل میں پیدا ہوا۔ تو اگر وقت مکروہ نہیں تو فوراً وضو کر کے دو گنا پڑھے۔ یا اگر صدقے اور خیرات کرنے کا جذبہ پیدا ہوا تو اسی وقت صدقہ یا خیرات کر لیا جائے۔ کوئی پتہ نہیں کہ اگر تم نے اس کو کل یا آئندہ آپ زندہ بھی ہوں گے؟ اور اگر زندگی مل گئی تو کیا صحت بھی نصیب ہوگی۔ یا بالفرض اگر صحت بھی مل گئی تو کیا یہ جذبہ اور شوق بھی اسی طرح ہوگا۔ لہذا نیک کام کا داعیہ پیدا ہوتے ہی اس پر عمل کرنا چاہیے۔

اعمال صالحہ میں مسابقت

ایک لفظ سابق ہے۔ مسابقہ کا معنی ہے ایک دوسرے سے آگے بڑھ جانا۔ مقابلے میں آگے نکلنے کی کوشش کرنا۔ آخرت کے کاموں میں دوڑ لگانا۔ دنیا کے کاروبار میں تو چھوٹے بڑے سب ایک دوسرے سے آگے بڑھنے کی جستجو میں مصروف ہیں۔ دولت کمانے پیسہ بٹورنے کی دھن سب کو لگی ہے آخرت کی فکر، قبر و حشر حساب و کتاب کی فکر کسی کو نہیں۔

صحبت صالح ترا صالح کند

حضرت عبداللہ بن مبارک جو بڑے رتبے کی محدثین، صوفیاء کرام اور بڑے اولیاء کرام میں سے ہیں وہ فرماتے ہیں۔ میرا اٹھنا بیٹھنا ایک وقت میں بڑے بڑے مالداروں اور دنیا داروں کے ساتھ تھا۔ ان کی شان و شوکت، ساز و سامان دیکھ کر میرے اندر بھی دنیا کی حرص بڑھ جاتی تھی اور میری زندگی میں اطمینان، سکون اور آرام نہیں تھا۔ ہر وقت بے چینی اور پراگندگی طبیعت میں ہوتی تھی۔ لیکن جب سے نیکو کاروں کا ساتھ دیا ان کا رفیق بن گیا۔ آخرت کی فکر دامنگیر ہوئی۔ تو اب حالت یہ ہے کہ میں دنیا کی کاموں کی طرف التفات نہیں کرتا۔ کسی دنیا دار پر مجھے رشک نہیں۔ مال و دولت کے اعتبار سے کم رتبہ لوگوں کو دیکھ کر مجھے احساس ہوتا ہے کہ میرے پاس جو کچھ ہے۔ یہ ان لوگوں کے پاس نہیں۔ ان سے تو میرے کپڑے اچھے ہیں۔ ان سے تو میرا کھانا چٹا بہتر ہے۔ میرا گھر بھی ان سے اچھا ہے اور میری سواری بھی اس کی سواری سے اچھی ہے۔ اس وجہ سے مجھے راحت ملی ہے۔ سکون ملا ہے۔ اطمینان ملا ہے۔

راحت کے حاصل کرنے سے راحت کا ملنا ضروری نہیں۔ اور ایک وہ شخص ہے جس کے پاس لیٹنے کے لئے کوئی بستر نہیں چارپائی کے بجائے سخت زمین ہے۔ ہاتھ سر کے نیچے رکھ کر آرام کی نیند سو جاتا ہے۔ آٹھ گھنٹے بھر پور نیند لے کر صبح کو بیدار ہو جاتا ہے۔ تو اب راحت کس کو ملی۔ مالدار، دنیا دار کو یا اس غریب بے گھر تھکے ہوئے زمیندار کو۔ کہ اس کے پاس اسباب راحت موجود نہیں تھے لیکن راحت مل گئی۔ دوسرے کے پاس اسباب راحت موجود لیکن راحت موجود نہیں۔

معزز دوستو! میں عرض کر رہا تھا کہ اگر ہم اسباب دنیا جمع کرنے میں مصروف ہو کر دوسروں سے آگے بڑھنے کی فکر میں لگ گئے تو اسباب راحت تو جمع ہو جائیں گے۔ سب کچھ ہاتھ آجائیگا۔ کوٹھی، بنگلہ، نوکر، چاکر، موٹر کار، خشم و خدام، روپے پیسے، لیکن آرام و راحت کا نشان تک نہیں ملے گا۔ جب تک یہ خیال پیدا نہیں ہوگا کہ اللہ تعالیٰ حلال طریقہ سے جتنا مجھے دے رہے ہیں۔ اس سے میرا کام چل رہا ہے۔ اسی وقت تک تم کو سکون حاصل نہیں ہوگا۔ آپ ﷺ کا ارشاد مبارک ہے کہ دنیا کے معاملے میں اپنے سے اونچے آدمی کو نہ دیکھو کہ وہ کہاں جا رہا ہے بلکہ اپنے سے نیچے والے کو دیکھو کہ ان بے چارے کے مقابلے میں اللہ نے تم کو کیا کچھ دے رکھا ہے۔ اس کے ذریعے تم کو قرار آئے گا راحت ملے گی اور سکون حاصل ہوگا لیکن دین کے معاملے میں اپنے سے اونچے کو دیکھو۔ اسلئے کہ اس کے ذریعے آگے بڑھنے کا جذبہ پیدا ہوگا اور آگے بڑھنے کی بے تابی ہوگی اور یہ بے تابی بڑی مزیدار اور لذیذ ہے۔ دنیا کیلئے بے تاب ہونا تکلیف دہ اور آخرت کیلئے بے تاب اور بے قرار ہونا راحت دہ ہے۔

فتنوں سے بچاؤ صرف اعمال صالحہ سے

بہر حال سامعین کرام! میں نے آیت کیساتھ ایک حدیث شریف بھی ذکر کی تھی جو حضرت ابو ہریرہؓ سے روایت ہے:

عن ابی ہریرۃ ان رسول اللہ ﷺ قال ہادروا ہا الا اعمال الصالحہ فتکون فتن
کقطع اللیل المعظم یصبح الرجل مؤمناً ویمسی کافراً و یمسی مؤمناً و یصبح
کافراً یمسح دینہ بعرض من الدنیا (رواہ مسلم)

حضرت ابو ہریرہؓ سے روایت کی گئی ہے کہ حضور ﷺ نے فرمایا نیک اعمال کرنے میں جلدی کرو اسلئے کہ بڑے فتنے آنے والے ہیں۔ ایسے جیسے اندھیری رات کے ٹکڑے۔ صبح انسان مومن ہوگا اور شام کو کافر ہو جائیگا اور شام کو مومن ہوگا اور صبح کافر، اسلئے کہ اپنے دین کو دنیا کے تھوڑے سے سامان کے بدلے بیچ ڈالے گا۔

حدیث مبارکہ کا مطلب یہ ہوگا کہ جب اندھیری رات شروع ہو جاتی ہے اور اس کا ایک حصہ گزر جاتا ہے تو اس کے بعد آنے والا حصہ بھی رات ہی کا حصہ ہوتا ہے۔ اور اس حصے میں تاریکی نسبت اول حصے کے زیادہ ہو جاتی ہے۔ اسی طرح تیسرے حصے میں اندھیرا بڑھ جاتا ہے اب اگر کوئی بندہ اسی انتظار میں ہے کہ اب تو مغرب کا وقت ہے تھوڑی سی تاریکی ہے۔ کچھ وقت گزرنے کے بعد روشنی ہو جائے گی اسی وقت کام کروں گا۔ تو یہ شخص احمق اور بے وقوف ہے۔ اس لئے کہ اب جو وقت بھی گزرے گا تاریکی کا وقت آئے گا۔ اس واسطے آپ ﷺ نے فرمایا کہ آخری زمانے میں فتنے بھی رات کے ٹکڑوں کی طرح ایک دوسرے سے ملے ہوئے آئیں گے۔ ایک فتنہ دوسرے سے بڑا ہوگا اور پھر آپ ﷺ نے فرمایا کہ صبح کو ایک آدمی مؤمن ہو کر اٹھے گا تو شام کو کافر ہوگا۔ اس لئے کہ فتنہ ایسا ہوگا کہ اسکی ایمان کو زائل کر دے گا۔

عصر حاضر کے فتنے

اس صدی کے آغاز پر ہم سب نے عجیب و غریب فتنے دیکھے۔ عورتوں اور بچوں کو قطاروں میں کھڑے ہو کر بھیک مانگتے ہوئے دیکھا نہ تو ہم نے پردے کا خیال کیا نہ کسی اجنبی سے حیا کی۔ راشن کے نام پر پردے کا مذاق اڑایا گیا۔ اس لئے آپ ﷺ نے فرمایا کہ صبح کو بندہ مؤمن ہو کر اٹھا تھا۔ شام کو کافر بن گیا۔ آپ ﷺ نے وجہ بیان فرمائی کہ یہ اس لئے کہ دین کو دنیا کے عوض بیچے گا۔ یعنی جب کاروبار دنیا میں پہنچا۔ اسکو تو فکر لگی ہوئی تھی۔ دنیا کو جمع کا اور مال اور دولت کو جمع کرنے کی۔ تو ایک وقت ایسا بھی پہنچا کہ مال کے ساتھ شرط یہ تھی کہ دین کو چھوڑ دو تو تم کو یہ دنیا کے مال و اسباب مل جائیں گی اب اس کی دل میں کش مکش پیدا ہوئی کہ دین کو چھوڑ کر دنیا حاصل کرو یا دنیا چھوڑ کر دین کو نہ چھوڑو۔

نیکی میں سستی شیطان کا دھوکہ ہے

چونکہ ہم نالنے کے عادی بن چکے تھے کہ دین کے بارے میں کب باز پرس ہوگی اگر ہوئی بھی تو بعد میں توبہ کر لوں گا۔ یہ نقد کا سودا ہے۔ اس کو ضائع نہیں کرنا چاہیے۔ لہذا نفس اور شیطان کی مان کر دین کو بیچ ڈالا اور اس دار فانی متاعِ قلیل کو حاصل کر لیا۔ اسلئے فرمایا کہ صبح مؤمن اٹھا تھا اور شام کو کافر ہوا۔ آپ ﷺ نے فرمایا کہ بادروا بالاعمال الصالحة انتظار مت کرو سستی اور کاہلی کئے بغیر جلدی جلدی نیک اعمال کرنے کی کوشش کرو۔ ہم کو شیطان دھوکا دے رہا ہوتا ہے کہ ابھی تو جوان ہے۔ بہت ساری عمر باقی ہے۔ جب

بوڑھے ہو گئے تو تب نیک اعمال کریں گے یاد رکھو۔ یہ شیطان کا دھوکا ہے۔ آپ ﷺ چونکہ حکیم ہیں اور سمجھ رہے تھے کہ شیطان اسی طرح نیک بندوں کو ورغلانے کی کوشش کرے گا ایسے فرمایا کہ نیکی میں انتظار نہ کرو اور نیک کام کا داعیہ پیدا ہو جائے تو فوراً وہ کام کرنا چاہیے کسی دوسرے وقت پر ٹالنا بہت بڑی نادانی ہے۔ صحابہ کرام کا جذبہ اعمال صالحہ

غزوہ اُحد میں ایک دیہاتی قسم کا آدمی کججوریں کھا رہا تھا اس نے آکر نبی کریم ﷺ سے پوچھا کہ یا رسول اللہ ﷺ یہ لڑائی جو آپ کر رہے ہیں۔ اس میں اگر ہم قتل ہو گئے تو ہمارا انجام کیا ہوگا آپ ﷺ نے فرمایا کہ اسکا انجام جنت ہوگا تم سیدھے جنت میں جاؤ گے۔ حضرت جاہل فرماتے ہیں کہ میں نے اسکو دیکھا کہ وہ کججوریں کھاتا جا رہا تھا لیکن جب اس نے سنا کہ اس کا انجام جنت ہے تو کججوریں پھینک کر سید حامیدان جہاد میں گھس گیا۔ یہاں تک کہ شہید ہو گیا۔ اور سید حامد جنت میں چلا گیا۔ کیونکہ اس صحابی کے دل میں ایک داعیہ پیدا ہو گیا اور جب جنت کا سنا تو کججور کھانے کے تاخیر کو بھی برداشت نہ کیا اور آگے بڑھ کر اس پر عمل کر لیا۔ رسول پاک ﷺ نے صحابہ کرام کی ایسی تربیت فرمائی تھی کہ وہ ہمیشہ آخرت کے کاموں میں ایک دوسرے سے آگے نکلنے کی کوشش کرتے رہتے۔

غزوہ تبوک میں صحابہ کرام کی مسابقت

سنن ابی داؤد میں واقعہ لکھا ہے کہ غزوہ تبوک اس وقت پیش آیا کہ گرمی کا موسم تھا شدید گرمی تھی۔ سورج آگ برسا رہی تھی۔ آپ ﷺ نے مسجد نبوی میں کھڑے ہو کر اعلان فرمایا کہ جس نے اس غزوہ میں شرکت کی اس کے لئے میں جنت کا ذمہ لیتا ہوں۔ لہذا چندہ کی ضرورت ہے اونٹنیاں چاہیے روپے پیسے چاہیے صحابہ کرام نے جب زبان نبوت سے جنت کی بشارت سنی تو حسب استطاعت چندہ اکٹھا کرنے لگے۔ حضرت عمر فاروق فرماتے ہیں کہ میں نے گھر آ کر گھر کا سارا سامان دو حصوں میں تقسیم کر دیا۔ آدھا حصہ گھر کے اخراجات کیلئے چھوڑ دیا اور آدھا مال حضور پاک ﷺ کے دامن میں ڈال دیا۔ فرماتے ہیں کہ دل میں یہ خیال تھا کہ آج میں صدیق اکبر سے آگے بڑھوں گا۔ کیونکہ میں نے گھر کا آدھا مال حاضر کر لیا ہے۔ یہ نہیں سوچا کہ میں روپے پیسے کمانے میں حضرت عثمان سے آگے بڑھ جاؤں نہ کبھی یہ سوچا کہ میرا مال عبدالرحمن بن عوف سے بڑھ جائے۔ جب دین کا معاملہ آ جاتا ہے جب آخرت کی بات ہوتی ہے۔ تو پھر صحابہ کرام ایک دوسرے سے بڑھ جانے کی کوشش کرتے۔

حضرت صدیق اکبرؓ کا ایثار

بہر حال! جب صدیق اکبرؓ نے اپنا سامان لا کر آپ ﷺ کے قدموں میں ڈال دیا حضور اکرم ﷺ نے دریافت فرمایا اے عمر! تم نے گھر میں نے کیا چھوڑا۔ فرمایا یا رسول اللہ ﷺ میں نے گھر کا تمام سامان دو حصوں میں تقسیم کر دیا ایک حصہ آپ کی خدمت میں پیش کر دیا اور ایک حصہ اپنے گھر والوں کیلئے چھوڑ دیا۔ آپ ﷺ نے ان کیلئے برکت کی دعا کی۔ پھر ابو بکر صدیقؓ سے پوچھا۔ ابو بکرؓ نے گھر والوں کیلئے کیا چھوڑا ہے۔ ابو بکر صدیقؓ نے فرمایا۔ حضور ﷺ! میں نے گھر کا تمام سامان اکٹھا کر کے آپ کے حضور پیش کر دیا ہے، اور گھر میں اللہ اور اس کے رسول ﷺ کی محبت چھوڑ کر آیا ہوں۔

آپ نے ابو بکرؓ کیلئے دعائیں دیدیں۔ حضرت عمر فاروقؓ فرماتے ہیں کہ اس دن مجھے پتہ چلا کہ میں چاہے ساری عمر کوشش کرتا رہوں لیکن حضرت صدیق اکبرؓ سے بڑھ نہیں سکتا اسی طرح ایک دوسرے موقع پر حضرت ابو بکر صدیقؓ سے فرمایا آپ میرے ساتھ ایک معاملہ کریں تو میں بڑا احسان مند رہوں گا۔ انہوں نے پوچھا کیا معاملہ؟ فرمایا میری ساری عمر کی نیکیاں، نمازیں، صدقے خیرات، سارے جہاد، آپ ﷺ لے لیں لیکن صرف ایک نیکی کا اجر و ثواب مجھے دیدیں۔ جو رات آپ نے محبوب خدا ﷺ کے ساتھ غار ثور میں گزاری تھی۔ یعنی اس رات کا اجر و ثواب عمر کی ساری نیکیوں پر بھاری ہے۔

خلاصہ کلام

غرض یہ کہ جب ہم صحابہ کرام کی زندگی کو دیکھیں تو کہیں یہ بات نظر نہیں آتی کہ صحابہ کرامؓ کے دل میں یہ خیال پیدا ہوا ہو کہ فلاں نے اتنے پیسے کما لئے ہیں میں اتنے کمالوں گا۔ فلاں کی سواری بہت اچھی ہے میری بھی اس جیسی یا اس سے بہتر ہو۔ فلاں کا مکان بڑا شاندار ہے میرا بھی ان جیسا ہونا چاہیے۔ لیکن اعمال صالحہ اور نیک کاموں میں مسابقت اور مقابلہ نظر آتا ہے جبکہ ہمارا معاملہ اس سے بالکل الٹا چل رہا ہے۔ ہم دنیا کے کاموں میں ایک دوسرے سے آگے بڑھنے کی کوشش کر رہے۔ ایزی چوٹی کا زور لگا رہے ہیں۔ لیکن اعمال صالحہ اور نیک کام کرنے میں ایک دوسرے سے آگے بڑھنے کی سوچ بھی نہیں سکتے اللہ تو ہم سب کو معاف کرے اور اعمال صالحہ میں ریس لگانے کی توفیق بخشے۔ نہ کہ دنیا کے کاموں میں۔

واعز دعوانا ان الحمد لله رب العلمین۔

الحق کی اشاعت خاص

یہ ضخیم خصوصی نمبر قارئین "الحق" کیلئے پانچ سو روپے میں بغیر ڈاک خرچ کے دستیاب ہوگا۔
لہذا اس قیمتی و تاریخی دستاویز کے حصول کیلئے ابھی سے ماہنامہ "الحق" کے آفس سے بکنگ کروائیں۔

مولانا عبدالماجد رشتی

عصر حاضر میں اشتغال بالحدیث کی ضرورت

کسی صاحب بصیرت اللہ والے نے کیا خوب کہا ہے ”اصلاح نفس کیلئے اشتغال بالحدیث سب سے اقرب ذریعہ ہے“ یہ ایسی حقیقت ہے جس سے انکار حب النبی ﷺ اور اطاعت رسول ﷺ کے جذبے سے سرشار کوئی بھی صاحب علم شخص نہیں کر سکتا کیوں کہ حدیث نبوی علی صاحبہ الصلوٰۃ والسلام امت اسلامیہ کیلئے ایک ناگزیر حقیقت اور اسکے وجود کیلئے ایک لازمی شرط ہے اسکی حفاظت ترتیب و تدوین حفظ اور نشر و اشاعت کے بغیر امت کا یہ دینی علمی اور اخلاقی دوام و تسلسل برقرار نہیں رہ سکتا تھا، اور کیسے برقرار رہ سکتا ہے؟ اسلئے کہ سنت نبوی علی صاحبہا الصلوٰۃ والسلام ہی وہ اہنی ڈھانچہ ہے جس پر اسلام کی عمارت کھڑی ہے اگر آپ کسی عمارت کا ڈھانچہ ہٹا دیں تو کیا آپ کو اس پر تعجب ہوگا کہ عمارت اس طرح ٹوٹ جائے، جس طرح کاغذ کا گھر وندا۔

امت میں دینی ذوق کا تسلسل حدیث کا مرہون منت

عصر قریب کے نامور عالم دین اور عظیم مصلح و داعی حضرت مولانا ابوالحسن علی ندوی (متوفی ۱۹۹۹ء) رحمہ اللہ امت میں دینی ذوق اور اسلامی مزاج کا تسلسل و توارث حدیث ہی کو قرار دیتے ہوئے ایک جگہ رقم طراز ہیں

حدیث و سنت کی بدولت حیات طیبہ کا امتداد و تسلسل اس وقت تک باقی رہا اور امت کو اپنے ہر دور میں وہ روحانی، ذوقی، علمی و ایمانی میراث ملتی رہی جو صحابہ کرام کو براہ راست حاصل ہوئی تھی، اس طرح صرف عقائد و احکام ہی میں ”توارث“ کا سلسلہ جاری نہیں رہا بلکہ ذوق و مزاج میں بھی توارث کا سلسلہ جاری رہا حدیث کے اثر سے عہد صحابہ کا ”مزاج و مذاق“ ایک نسل سے دوسری نسل اور ایک طبقہ سے دوسرے طبقہ تک منتقل ہوتا رہا اور امت کی طویل تاریخ میں کوئی مختصر سے مختصر عہد ایسا نہیں آنے پایا، جب وہ مزاج و مذاق یکسر ناپید اور معدوم ہو گیا ہو ہر دور میں ایسے افراد رہے جو صحابہ کرام کے مزاج و مذاق کے حامل کہے جاسکتے ہیں وہی عبادت کا ذوق وہی تقویٰ و خشیت وہی استقامت و عزیمت وہی تواضع و احتساب نفس، وہی شوق آخرت وہی دنیا سے بے رغبتی وہی جذبہ امر بالمعروف و نہی عن المنکر وہی بدعات سے نفرت اور جذبہ اتباع

سنت جو حدیث کے مطالعہ و شعف کا نتیجہ ہے یا ان لوگوں کی صحبت و ترتیب کا فیض ہے جنہوں نے اس مشکوٰۃ نبوت سے روشنی حاصل کی ہو اور اس میراث نبوی ﷺ سے حصہ پایا ہو امت کا یہ فنی و مزاجی توارث قرن اول سے اس چودہویں صدی ہجری کے عہد انحطاط و مادیت تک برابر قائم ہے۔

جب تک حدیث کا یہ ذخیرہ باقی، اس سے استفادہ کا سلسلہ جاری اور اس کے ذریعہ سے عہد صحابہ کا ماحول محفوظ ہے دینی کا یہ صحیح مزاج و مذاق جسمیں آخرت کا خیال دنیا پر سنت کا اثر رسم و رواج پر، روحانیت کا اثر مادیت پر، باقی رہے گا اور کبھی اس امت کو دنیا پرستی سر تا پا مادیت، انکار آخرت، اور بدعات و تحریفات کا پورے طور پر شکار نہیں ہونے دے گا، بلکہ اس کے اثر سے ہمیشہ اس امت میں اصلاحی و تجدیدی تحریکیں و دعوتیں اٹھتی رہیں گی، اور کوئی نہ کوئی جماعت حق کا علمبردار اور سنت و شریعت کے فروغ کیلئے کفن بردوش رہے گی، جو لوگ امت کو زندگی ہدایت اور قوت کے اس سرچشمہ سے محروم کرنا چاہتے ہیں، اور انہیں اس ذخیرہ کی طرف بے اعتمادی اور شک وارتیات پیدا کرنا چاہتے ہیں وہ نہیں جانتے کہ وہ امت کو کیا نقصان پہنچا رہے ہیں، اور اسکو کسی عظیم سرمایہ اور کتنی بڑی دولت سے محروم کر رہے ہیں وہ نہیں جانتے کہ وہ امت کو اس طرح سے ”محروم الارث“ منقطع الاصل اور آوارہ کر دینا چاہتے ہیں جس طرح یہودیت اور عیسائیت کے دشمنوں یا حوادث روزگار نے ان عظیم مذاہب کو کر دیا اگر وہ سوچ سمجھ کر ایسا کر رہے ہیں تو ان سے بڑھ کر اس امت اور اس دین کا دشمن کوئی نہیں ہو سکتا اس لئے کہ پھر اس مزاج و مذاق کو دوبارہ پیدا کرنے کا کوئی ذریعہ نہیں جو صحابہ کرام کا امتیاز تھا اور جو یا تو کامل طور پر براہ راست صحبت نبوی ﷺ سے پیدا ہو سکتا ہے یا بالواسطہ حدیث کے ذریعہ جو اس عہد کا جیتا جاگتا مرقع اور حیات نبوی علی صاحبہا الصلوٰۃ والسلام کا بولتا چلتا روزنامہ ہے اور جس میں عہد نبوی علی صاحبہا الصلوٰۃ والسلام کی کیفیات بسی ہوئی ہیں۔^(۱)

اصلاح معاشرہ کیلئے اشتغال بالحدیث کی ضرورت

یہ بات بالکل واضح سی ہے کہ نفوس کی اصلاح سے ہی پورے معاشرے کی اصلاح ہے اسلئے ہماری ذاتی شخصی خانگی خاندانی علاقائی ملی اور عالمی غرض ہمہ جہت مسائل کی اصلاح کیلئے ہمیں اپنے پورے معاشرتی نظام میں کسی نہ کسی حد تک اشتغال بالحدیث کی از حد ضرورت ہے۔

اشتغال بالحدیث کا کیا مطلب ہے؟ معاشرے کے مختلف طبقات میں اس کی عملی صورت کیا ہو سکتی ہے؟ یہ جاننے سے قبل ہم علم حدیث کا مفہوم سمجھنا اور اس کا تعارف کرنا ضروری خیال کرتے ہیں۔

علم حدیث کا تعارف

مشہور حنفی محدث اور فقیہ علامہ عینی (متوفی ۸۵۵ھ) علم حدیث کی تعریف کرتے ہوئے صحیح بخاری کی مشہور اور ضخیم شرح عمدۃ القاری کے مقدمے میں لکھتے ہیں، ”فہو علم یعرف بہ اقوال رسول اللہ صلی

اللہ علیہ وسلم وأفعاله وأحواله (۴) یعنی علم حدیث وہ علم ہے جسکے ذریعے نبی کریم ﷺ کے اقوال افعال اور احوال معلوم کئے جاتے ہیں، بعض محدثین نے حدیث کے معنی میں وسعت پیدا کی ہے اور علم حدیث کا تعارف اس طرح کیا: ما أثر عن النبي ﷺ من قول أو فعل أو تقرير أو صفة خلقية أو خلقية أو سيرة سواء كان قبل البعثة أو بعدها (۵) ”یعنی جو کچھ نبی کریم ﷺ سے منقول ہو وہ حدیث ہے خواہ قول و فعل یا تقریر ہو یا جبلی یا اخلاقی صفات ہوں یا قبل از نبوت یا مابعد کی سیرت مبارکہ ہو۔“

عصر قریب کے نامور ادیب سلطان القلم علامہ سید مناظر احسن گیلانی (متوفی ۱۹۵۶ء) زمانے کی ذہنیت اور مذاق کا لحاظ رکھ کر علم حدیث کے مفہوم کو کچھ یوں بیان کرتے ہیں فن حدیث دراصل اس عہد اور زمانہ کی تاریخ ہے جس میں محمد رسول اللہ ﷺ کی جیسی ہمہ گیر عالم پر اثر انداز ہونے والی ہستی انسانیت کو قدرت کی جانب سے عطاء ہوئی (۶)

امام بخاری (متوفی ۲۵۶ھ) نے بھی اپنے مجموعہ حدیث کا نام کچھ ایسا رکھا ہے جس سے اسی وسعت کا اشارہ ملتا ہے (الجامع المسند الصحيح المختصر من امور رسول اللہ ﷺ وسننه وإيامه) (۷)

علم حدیث کی اہمیت و مرتبت

مشہور مورخ اور سیرت نگار علامہ سید سلیمان ندوی (متوفی ۱۳۷۳ھ) بڑے ہی جامع اور پر مغز الفاظ میں علم حدیث کی اہمیت و مرتبت بیان کرتے ہوئے رقم طراز ہیں:

علم القرآن اگر اسلامی علوم میں دل کی حیثیت رکھتا ہے تو علم حدیث شہ رگ کی یہ شہ رگ اسلامی علوم کے تمام اعضاء و جوارح تک خون پہنچا کہ ہر آن ان کیلئے تازہ زندگی کا سامان پہنچتا رہتا ہے آیات کا شان نزول اور ان کی تفسیر احکام القرآن کی تشریح و تعین اجمال کی تفصیل عموم کی تخصیص مبہم کی تعیین سب علم حدیث کے ذریعے معلوم ہوتی ہے اسی طرح حامل قرآن محمد رسول اللہ ﷺ کی سیرت اور حیات طیبہ اور اخلاق و عادات مبارکہ اور آپ کے اقوال و اجتہادات اور استنباطات کا خزانہ بھی اسی کے ذریعے ہم تک پہنچا ہے اس بناء پر اگر یہ کہا جائے تو صحیح ہے کہ اسلام کے عملی پیکر کا صحیح مرقع اسی علم کے بدولت مسلمانوں میں ہمیشہ کیلئے موجود و قائم ہے اور ان شاء اللہ تعالیٰ تاقیامت رہے گا۔ (۸)

حدیث مسلمانوں کی زندگی کا معیار اور مصلحین امت کی تربیت گاہ

حدیث نبوی علی صاحبہ الصلوٰۃ والسلام ایک ایسی صحیح میزان ہے جس میں ہر دور کے مصلحین و مجددین اس امت کے اعمال و عقائد رجحانات و خیالات کو تولد کئے جاسکتے ہیں اور امت کے طویل تاریخی و عالمی سفر میں پیش آنے والے تغیرات و انحرافات سے واقف ہو سکتے ہیں اخلاق اور اعمال میں کامل اعتدال و توازن

اس وقت تک پیدا نہیں ہو سکتا جب تک قرآن وحدیث کو بیک وقت سامنے نہ رکھاجائے اگر حدیث نبوی علی صاحبہ الصلوٰۃ والسلام کا وہ ذخیرہ نہ ہوتا جو معتدل کامل ومتوازن زندگی کی صحیح نمائندگی کرتا ہے اور وہ حکیمانہ نبوی تعلیمات نہ ہوتے اور یہ احکام نہ ہوتے جن کی پابندی رسول ﷺ نے اسلامی معاشرہ سے کرائی تو یہ امت افراط وتفریط کا شکار ہو کر رہ جاتی اور اس کا توازن برقرار نہ رہتا اور وہ عملی مثال نہ موجود رہتی جسکی اقتداء کرنے کی خدا تعالیٰ نے اپنے اس فرمان میں ترغیب دی ہے۔

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (۷)

”یعنی یقیناً تمہارے لئے رسول اللہ ﷺ کی ذات اُسوۂ حسنہ ہے۔“

سنت نبوی اور حدیث نبوی کے مجموعے ہمیشہ اصلاح وتجدید اور امت اسلامیہ میں صحیح اسلامی فکر کا سرچشمہ رہے ہیں انہیں سے اصلاح کا بیڑا اٹھانے والوں نے تاریخ کے مختلف دوروں میں صحیح علم دین اور خالص فکر اسلامی اخذ کیا انہیں احادیث سے انہوں نے استدلال کیا اور دین واصلاح کی دعوت میں وہی ان کا سند اور انکا ہتھیار اور سپر تھی بدعتوں فتنوں اور شرفساد سے جنگ ومقالہ کے معاملہ میں وہی قوت متحرکہ ودافعہ تھی آج جو بھی مسلمانوں کو دین خالص اور اسلام کامل کی طرف آنے کی پھر دعوت دینا چاہتے ہیں اور ان کے اور نبوی زندگی اور کامل اسوہ کے درمیان تعلق استواء کرنے کا ارادہ رکھتا ہے اور جسکی بھی ضرورت اور زمانہ کے تغیرات نئے احکام کے استنباط پر مجبور کرتے ہیں وہ اس سرچشمہ سے بے نیاز نہیں ہو سکتا۔

حدیث وسنت سے ناواقفیت اسلامی معاشرہ کے زوال کا سبب

اس حقیقت پر اسلام اور مسلمانوں کی تاریخ شاہد ہے کہ جب بھی حدیث وسنت کی کتابوں سے مسلمانوں کے تعلق اور واقفیت میں کمی آئی، اور طویل مدت تک یہ کمی باقی رہی تو داعیوں اور اخلاق کی تربیت نفوس کا تزکیہ کرنے والے روحانی مربیوں کی کثرت دنیا میں زہد اختیار کرنے اور کسی حد تک سنت پر عمل کرنے کے باوجود اس مسلم معاشرہ میں جو علوم اسلامیہ کے ماہرین اور فلسفہ وحکمت کے اساتذہ فن اور ادباء وشعراء سے مالا مال تھا، اور اسلام کے قوت وغلبہ اور مسلمانوں کی حکمرانی میں زندگی گذار رہا تھا نئی بدعتوں عجبی رسم ورواج اور اجنبی ماحول کے اثرات نے اپنا تسلط قائم کر دیا یہاں تک کہ اندیشہ ہونے لگا کہ وہ جاہلی معاشرہ کا دوسرا ایڈیشن اور اسکا مکمل عکس بن جائیگا، اور رسول اللہ ﷺ کی پٹیشن گوئی اور حدیث حرف بہ حرف ثابت ہوئی لتبعن سنن من قبلکم شبرا بشبر وفراعا بفرع (۸)

یعنی تم کچھلی امتوں کے راستوں پر قدم بقدیم چلو گے، اس وقت اصلاح کی آواز خاموش اور علم کا چراغ ٹٹمنانے لگا دسویں صدی ہجری میں ہندوستان کے دینی حالات اور مسلمانوں کی زندگی کا جائزہ لیجئے

جبکہ برصغیر ہند کے علمی و دینی حلقوں کا حدیث شریف اور سنت کے صحیح مآخذ و مراجع سے تعلق تقریباً منقطع ہو گیا تھا علم دین کا مراکز اور حجاز و یمن مصر و شام کے ان مدارس سے جہاں حدیث شریف کا درس ہوتا تھا کوئی رابطہ نہ تھا اور کتب فقہ و اصول اور انکی شروح اور فقہی باریکیوں اور موشگافیوں اور حکمت و فلسفہ کی کتابوں کا عام چکن تھا یہ آسانی دیکھا جاسکتا ہے کہ کس طرح بدعتوں کا دور دورہ تھا منکرات عام ہو گئے تھے اور عبادتوں اور تقرب الی اللہ کی کتنی نئی شکلیں اور نئے طریقے ایجاد کر لئے گئے تھے (۹)

بیسویں صدی عیسوی کے عظیم مصلح، داعی اور ادیب مولانا ابوالحسن علی ندوی (متوفی ۱۹۹۹ء) تاریخ دعوت و عزیمت کے حصہ چہارم میں دسویں صدی ہجری کے ایک مشہور و مقبول شیخ طریقت شیخ محمد غوث گوالیاری رحمہ اللہ کی کتاب ”جواہر خمسہ“ کا تذکرہ کرتے ہوئے لکھتے ہیں:

”گجرات کو مستثنیٰ کر کے جہاں علمائے عرب کی تشریف آوری اور حرمین شریفین کی آمد و رفت کی وجہ سے حدیث کی اشاعت ہو چکی تھی، اور علامہ علی متقی برہان پوری اور ان کے نامور شاگرد علامہ محمد طاہر ثقفی پیدا ہوئے تھے (دسویں صدی ہجری میں) ہندوستان صحاح ستہ اور ان مصنفین کی کتابوں سے نا آشنا تھا جنہوں نے فقہ حدیث اور رد بدعت کا کام کیا اور سنت صحیحہ اور احادیث ثابتہ کی روشنی میں زندگی کا نظام العمل پیش کیا ہندوستان کے ان مقامی روحانی فلسفوں اور تجربوں کا اثر اپنے زمانہ کے مشہور و مقبول شطاری بزرگ شیخ محمد غوث گوالیاری رحمہ اللہ کی مقبول کتاب ”جواہر خمسہ“ میں دیکھا جاسکتا ہے جسکی بنیاد زیادہ تر بزرگوں کے اقوال اور اپنے تجربات پر ہے ایسا معلوم ہوتا ہے کہ صحیح احادیث کے ثابت ہونے یا معتبر کتب شامل و سیر سے اخذ کرنے کو ضروری نہیں سمجھا گیا اسمیں نماز احزاب صلوٰۃ العاشقین نماز تنویر القبر اور مختلف مہینوں کی مخصوص نمازیں اور دعائیں ہیں جن کا حدیث و سنت سے کوئی ثبوت نہیں ہے“ (۱۰)

یہ صرف ”جواہر خمسہ“ کی خصوصیت نہیں بزرگوں کے ملفوظات کی غیر مستند کتابوں میں اسکی متعدد مثالیں مل سکتی ہیں علم حدیث کی شرافت و فضیلت

اس علم کی شرافت و فضیلت کیلئے اتنی بات کافی ہے کہ اسمیں اشتغال رکھنے والوں کیلئے پیغمبر دو جہاں ﷺ نے از خود اپنی زبان مبارک سے ان عظیم الشان کلمات سے دعا دی ہے جسکی قبولیت میں کیا شک ہو سکتا ہے؟ جیسا کہ آپ ﷺ کا ارشاد گرامی ہے: *نضر الله امرء سمع مقالتي فحفظها فاداهما كما سمعها* (۱۱)

”یعنی اللہ تعالیٰ سرسبز و شاداب رکھے اس بندے کو جو میری بات سنے اسے یاد رکھے“ پھر اسے اچھی طرح ادا کرے (دوسروں تک آگے پہنچائے) جیسا کہ اس نے مجھ سے سن رکھا ہے، پھر اس پر مستزاد یہ کہ علم حدیث میں اشتغال رکھنے والے کی زبان درود شریف کے ورد سے رطب اللسان رہتی ہے جو ایک مسلمان کیلئے بہت بڑی سعادت کی بات ہے۔

علم حدیث کی جامعیت

علم حدیث ایک کثیر الفنون علم ہے اسکی مثال ایک بڑے دریا کی سی ہے، جس سے سو کے قریب نہریں نکلتی ہوں چھٹی ہجری کے مشہور محدث امام ابو بکر حازمی (متوفی ۵۸۴ھ) علم حدیث کی وسعت و جامعیت پر روشنی ڈالتے ہوئے فرماتے ہیں جان لو کہ علم حدیث کی بہت سی انواع ہیں جو سو کے قریب ہیں ان میں سے ہر ایک نوع مستقل علم کی حیثیت رکھتی ہے اگر طالب حدیث اسکے حصول میں اپنی پوری عمر بھی صرف کر دے تو بھی اسکی انتہاء تک پہنچ نہیں سکتا لیکن مبتدی حدیث اس بات کا محتاج ہے کہ ہر نوع سے ضروری باتوں کو حاصل کر لے، کیونکہ انہی انواع کو ”اصول حدیث“ کہا جاتا ہے جو شخص ان اصول سے غافل رہے گا۔ اس پر مقصود تک پہنچنے کا راستہ دشوار رہے گا (۳)

حافظ ابن الصلاح (متوفی ۷۶۳ھ) نے علوم حدیث کی پینسٹھ انواع کو تفصیلاً اپنی کتاب علوم حدیث (جو ”مقدمہ ابن الصلاح“ کے نام سے مشہور ہے) میں ذکر کیا ہے امام سیوطی رحمہ اللہ (متوفی ۹۱۱ھ) نے ”تدریب الراوی“ میں اسپر اٹھائیس انواع کا اضافہ کرتے ہوئے علوم حدیث کی انواع کو ترانوے تک پہنچایا ہے اور حافظ ابن الصلاح کی روش پر چلتے ہوئے ہر نوع کی وضاحت بمع امثلہ کی ہے۔

علم حدیث اور محدثین

نبی کریم ﷺ سے حضرات صحابہ کرام کو جو محبت تھی اس کا لازمی نتیجہ یہ نکلا کہ وہ لوگ آپ ﷺ کی صحبت مبارکہ سے فیض یاب ہوتے رہے، ان میں سے اکثر حضرات تو وہ تھے، جو اپنے کام کاج میں بھی مشغول رہتے اور وقتاً فوقتاً آپ ﷺ کی خدمت میں حاضری بھی دیتے جبکہ کچھ خوش قسمت حضرات وہ تھے جنہوں نے اپنی زندگی کا ہر لمحہ اور اپنے اوقات کا ہر ثانیہ آپ ﷺ کی خدمت میں گزارنے کا عہد کر رکھا تھا آپ ﷺ کسی دنیاوی جاہ و جلال کے روایتی بادشاہ نہ تھے، کہ یہ لوگ محض پیٹ پروری کیلئے آپ ﷺ کے ساتھ رہنے لگے اور نہ ہی ان حضرات کی کوئی دنیاوی غرض ہوتی تھی بلکہ یہ لوگ جانتے تھے کہ نبی اکرم ﷺ اللہ تعالیٰ کے مبعوث کردہ نبی برحق ہیں اور آپ ﷺ کی تعلیمات قیامت تک کی امت کیلئے راہ نما اور کامیابی و کامرانی کا ذریعہ ہیں۔

یہاں یہ بات ملحوظ رہے کہ سب سے پہلے جن حضرات نے اشتغال بالحدیث کی عملی بنیاد رکھی اور حدیث رسول ﷺ کو ہی اپنا اوڑھنا بچھونا بنالیا ان لوگوں نے ایک طرف تو انتہائی بھوک و فقر کو برداشت کیا اور دوسری طرف اس علم کی خوب خدمت کی، حیرت ہوتی ہے ان کی قربانیوں پر کہ معیشت و معاشرہ کے انتہائی سنگین ترین مسائل کا شکار ہو کر بھی دامن رسول ﷺ کو نہ چھوڑا اور آپ ﷺ کی تعلیمات کا تمام تر حصہ اگلی نسل میں منتقل کر دیا یہ وہ چراغ تھے جو خود جل جل کر روشنی دیتے اور نور کی کرنیں بکھیرتے رہے اور پھر ان کی راہ پر

چلنے والے ہر دور میں پیدا ہوتے رہے، اور وہ بھی ٹھیک انکی طرح دین میں کمی کرنے والوں اور زیادتی کرنے والوں کی پکڑ کرتے رہے۔

یہ وہ عاشقان رسول اور اساطین علم تھے جنہوں نے کذابین اور دجالین کے کذب و افتراء اور دجل و فریب کا پردہ چاک کیا، اور روایت حدیث کیلئے سند کو لازمی قرار دیا، ان اسانید ہی کی بدولت ان حضرات نے دشمنان دین کی طرف سے ”وضع حدیث“ کی صورت میں اسلام کو مسخ کرنے کی ایک بہت بڑی چال کو کسی طرح سے بھی چلنے نہیں دیا۔

”وضع حدیث“ (یعنی اپنی طرف سے کوئی بات گھڑ کر رسول اللہ ﷺ کی طرف منسوب کرنا) اسلام دشمن فرقوں کی وہ خطرناک چال تھی جو اگر چل جاتی تو یہ دین اسلام کی مستحکم عمارت کو وہ نقصان پہنچاتی جو اسلام کا بڑے سے بڑا طاقت ور دشمن بھی نہیں پہنچا سکتا۔ پھر اسلام کی وہ صاف اور ستھری صورت باقی نہیں رہتی جس پر اللہ تعالیٰ نے اس دین کو پسند کیا تھا، بلکہ اسکا حلیہ بدل جاتا اور یہ پچھلی قوموں کی طرح ایک ناقابل عمل داستان و چستان بن جاتا مگر اللہ تعالیٰ کی ذات عالی کو فریب کاروں اور دجالوں کی حرکات کا خوب پتہ تھا اس لئے قدرت کی طرف سے اس پسندیدہ دین کی حفاظت کیلئے ان برگزیدہ ہستیوں کا انتخاب کیا گیا جنہیں دنیا محدثین کے عالی شان لقب سے یاد کرتی ہے۔

محدثین کی قسمیں

یہاں یہ بات ملحوظ خاطر رہے کہ ان حضرات محدثین کی جماعت مختلف قسم کے ذوق و رجحانات رکھنے والوں پر مشتمل تھی کچھ لوگ ایسے تھے جو صرف متن و اسناد کو بخوبی یاد کرنے اور اس کیلئے جستجو کرنے والے تھے، کچھ ایسے بھی تھے جو اس کے ساتھ ساتھ انکے معانی اور مضامین کو بھی یاد کرتے تھے بعض لوگوں کو راویان حدیث کے متعلق تفصیلی معلومات جمع کرنے کا زیادہ اہتمام تھا، جب کہ بعض کو صرف متن و سند کی طرف توجہ تھی اور راویوں کے تفصیلی حالات کی طرف چنداں توجہ نہ تھی کچھ لوگ ایسے تھے جو احادیث کو صرف حافظہ میں رکھتے تھے اسی پر ان کو اعتماد تھا جب کہ دوسرے لوگوں کو حافظہ کے ساتھ کتاب کی شکل میں بھی جمع کرنے کا اہتمام تھا، انہی محدثین میں کچھ لوگ ایسے بھی تھے جو مختلف روایات کو جمع کرتے، ان میں غور کرتے اقوال صحابہ کی روشنی میں ان پر نظر ڈالتے اور اسی کیلئے وہ مجالس کا اہتمام کرتے اور لوگ ان کے پاس آکر زندگی کے نت نئے مسائل پوچھتے اور ان سے انکا حل دریافت کرتے محدثین میں ہر طرح کے ذوق و رجحانات رکھنے والے لوگ موجود تھے اور ذوق و رجحانات میں اختلافات کے باوجود سب نے اپنی اپنی جگہ حدیث کی بخوبی خدمت انجام دی۔

(جاری ہے)

اس اتحاد میں وہ ممالک بھی شامل ہیں جن کے پاس جدید قسم کے بہترین ہتھیار اور تجربہ کار فوج بھی ہے، ان کی شمولیت سے یقیناً اتحاد کو مضبوطی ملے گی، نیز اس میں وہ ممالک بھی شامل ہیں جنہیں برسوں سے جنگ زدہ حالات کا سامنا ہے اور وہاں امن و سلامتی کا فقدان ہے، اس کے علاوہ بعض وہ ممالک بھی ہیں جو اس وقت محض اپنی بقا کی جنگ میں مصروف ہیں۔

جہاں اس اتحاد کا ہر چہار جانب سے خیر مقدم کیا جا رہا ہے اور اسے ایک مؤثر پیش رفت سے تعبیر کیا جا رہا ہے وہیں کچھ سوالات بھی ابھر کر سامنے آرہے ہیں جن کے جوابات فی الحال غیر واضح ہیں۔ مثال کے طور پر اس اتحاد کی کارروائیاں جن دہشت گرد تنظیموں کے خلاف ہوں گی ان میں مغربی دہشت گرد تنظیمیں بھی شامل ہیں یا نہیں؟ اندیشہ اس بات کا بھی ہے کہ اس اتحاد کے ذریعہ کہیں صرف مسلمانوں کا ہی خون نہ ارزاں ہو جائے اور اس کی شروعات داعش سے ہو، کیونکہ فرانس حملہ کے بعد بظاہر داعش کی ضرورت ختم ہو چکی ہے اور اس کی کمر توڑنا ہی امریکی مفاد کے حق میں ہے، اور یہ کام مسلم حکومتوں کے ذریعہ پورا کرانا بہت ہی آسان ہے۔

اتحاد کے اہداف کے علاوہ اس کے ارکان کے اندرونی مسائل بھی اہم ہیں جنہیں نظر انداز نہیں کیا جاسکتا، مثال کے طور پر بحرین کا مسئلہ ہے، وہاں اکثریت شیعہ کی ہے جبکہ سنی اقلیت میں ہیں اور اقتدار انہیں کے پاس ہے، اب اگر اس اتحاد کا رخ یمن میں حوثی باغیوں کی جانب ہوگا تو یقیناً بحرین کی اکثریت بحرین کے اس جنگ میں شامل ہونے کے خلاف ہوگی جس سے ملک کے حالات بگڑ بھی سکتے ہیں۔

اسی طرح قطر کا معاملہ ہے کہ اس نے مصر کے پہلے منتخب صدر محمد مرسی کی کھل کر حمایت کی تھی اور ان کے صرف ایک سالہ دور حکومت میں تقریباً ساڑھے سات ارب ڈالر کی امداد بھی پیش کی تھی، اس کے علاوہ قطر پر حماس کی امداد کا بھی الزام لگتا رہا ہے جس کی امریکہ و مصر کے ساتھ سعودی عرب نے بھی مذمت کی تھی۔

اس اتحاد میں فلسطین کی شمولیت کا بھی اعلان کیا گیا ہے لیکن یہ واضح نہیں کیا گیا ہے کہ فلسطین سے کون سا علاقہ مراد ہے، جیسا کہ ہم جانتے ہیں کہ اس وقت فلسطین دو حصوں میں تقسیم ہے یعنی دریائے اردن کا مغربی کنارہ جس پر محمود عباس کی فتح پارٹی کی حکومت ہے، اور دوسرا حصہ غزہ پٹی پر مشتمل ہے جو حماس کے کنٹرول میں ہے، اور یہ دونوں علاقے اسرائیلی فوج کے رحم و کرم پر ہیں، جب چاہے ان علاقوں میں آمد و رفت کو بند کر دیا جاتا ہے، غزہ کے مسلمانوں کی مظلومیت سے پوری دنیا واقف ہے لیکن اس سے بھی انکار نہیں کہ سعودی عرب کے حماس سے اچھے تعلقات نہیں تھے اس لیے ممکن ہے کہ اس اتحاد میں محمود عباس کی حکومت کی شمولیت ہو۔

اس اتحاد میں یمن کو بھی شامل کیا گیا ہے لیکن سوال یہ ہے کہ کون سا یمن مراد ہے۔ شمالی یمن یا جنوبی یمن؟ کیونکہ اس وقت عملی طور پر یمن دو حصوں میں بانٹا جا چکا ہے، ایک حصہ شمالی یمن کا ہے جس کا دارالحکومت صنعاء ہے اور اس پر حوثی شیعہ قبائل کا قبضہ ہے، جن کے خلاف اس وقت سعودی عرب نے جنگ چھیڑ رکھی ہے۔ اور دوسرا حصہ جنوبی یمن کا جس کا دارالحکومت عدن ہے اور اس پر منصور ہادی کے حامیوں کا قبضہ ہے، اور اسے سعودی عرب کی حمایت حاصل ہے، منصور ہادی کو 2012ء میں متحدہ یمن کا صدر منتخب کیا گیا تھا جنہوں نے سابق صدر علی عبداللہ صالح کو معافی دیدی تھی۔

اس اتحاد میں پاکستان بھی شامل ہے جبکہ اس سے پہلے پاکستانی حکومت نے حوثی باغیوں کے خلاف سعودی عرب کی فوجی کارروائی میں شامل ہونے سے بالکل انکار کر دیا تھا جس پر سعودی عرب کی جانب سے ناراضگی بھی ظاہر کی گئی تھی، اب اس اتحاد میں شمولیت حوثی کے خلاف کارروائی میں پاکستان کا موقف اختیار کرے گا یہ ایک اہم سوال ہے۔ اسی طرح بنگلہ دیش بھی اس اتحاد میں شامل ہے جو کہ اپنے آئین کے مطابق ایک سیکولر ریاست ہے، 2010ء میں جب بنگلہ دیش کے آئین کے اصول مرتب ہوئے تو ان میں سیکولرزم کو بنیادی اہمیت دی گئی، اور عدالت عالیہ نے مذہب کے نام پر سیاست کرنے پر پابندی عائد کر دی، اس پس منظر میں دیکھا جائے تو بنگلہ دیش مذہبی بنیاد پر اس اتحاد میں شامل نہیں ہو سکتا، البتہ صرف دہشت گردی کے خاتمہ کے عنوان سے اس کی شمولیت کی گنجائش نکل سکتی ہے۔

اس تناظر میں دیکھا جائے تو اس اتحاد کی ظاہری شکل غیر واضح نظر آتی ہے کیونکہ اس میں شامل کئی ارکان خود اپنی اندرونی مشکلوں کا شکار ہیں، مثلاً لبنان کی نصف آبادی مسلمانوں پر مشتمل ہے جبکہ باقی نصف آبادی میں عیسائی ہیں یا کچھ دوسرے اقلیتی فرقے ہیں۔

ایسے حالات میں اس نئے اتحاد کی کیا شکل بنے گی اس سلسلہ میں کچھ کہنا شاید قبل از وقت ہو، بہت ممکن ہے کہ اتحاد کے ارکان سر جوڑ کر بینص اور اپنی ٹھوس اور موثر حکمت عملی کے ذریعہ اندرونی مسائل کو حل کرنے کی کامیاب کوشش کریں، اور اس اتحاد کو شعوری یا غیر شعوری طور پر مغربی مفادات کے حق میں استعمال ہونے سے محفوظ رکھیں، تاہم اس سے انکار نہیں کہ سعودی عرب کا یہ اقدام ایک خوش آئند اقدام ہے اور خاص کر وہ کمزور ممالک جو اپنا تحفظ نہیں کر سکتے ان کے لیے نہایت مفید اور معاون۔ خدا کی ذات سے امید ہے کہ جلد ہی مسلمانوں کے سر پر سے زوال و کبت کے بادل چھٹیں گے اور عروج کی کرنیں نمودار ہوں گی، اور مسلمانوں کے ہی ہاتھوں مسلمانوں کی تباہی کا جو سلسلہ چل رہا ہے وہ ختم ہوگا۔

جناب اسد اللہ خان غالب *

خطبات مشاہیر

میرا خیال تھا کہ زندگی بھر خطبات بہاولپور کے سحر سے نہیں نکل سکوں گا۔ ڈاکٹر محمد حمید اللہ نے یہ خطبات فی البدیہہ ارشاد فرمائے۔ کس قدر مشکل موضوع اور بیان میں کس قدر روانی اور سلاست۔ بچپن میں خطبات مدراس نظروں سے گزرے، سیرت نبوی ﷺ کے موضوع پر انتہائی دلکش اور پرتاثر انداز بیان سید سلیمان ندوی کی زبان سے۔ ماشاء اللہ۔ انسان جھوم جھوم اٹھتا ہے۔

مگر اب جو خطبات مشاہیر دیکھنے کا موقع ملا، اللہ تفصیل سے پڑھنے کی توفیق بھی عنایت فرمائے تو ذہن کسی اور طرف نکل گیا۔ اس کے مولف مولانا سمیع الحق ہیں۔ یہ اندازہ کرنا مشکل ہے کہ وہ ایک درس گاہ کے منتظم ہیں، یا علم و تحقیق کے ایک بحر بیکراں کے شاور یا جہاد اسلامی کے ایک عظیم سپاہ سالار۔ مگر میں اس وقت ان کی علمی کاوشوں کو مد نظر رکھوں گا۔ اس سے پہلے دس جلدوں پر مشتمل ان کی کتاب مکتوبات مشاہیر علمی و تحقیقی حلقوں میں اپنا لوہا منوا چکی ہے، اب خطبات مشاہیر کی دس جلدیں منصہ شہود پر آگئی ہیں۔ اس میں ایسے نوادرات جمع کر دیئے گئے ہیں جن کی تلاش کارے دارو والا مسئلہ ہے، لیکن مولانا سمیع الحق نے یہ کارنامہ بھی انجام دے ڈالا۔

اکوڑہ خٹک کا دارالعلوم ابھی ایک اسکول کی شکل میں تھا کہ مولانا سید حسین احمد مدنی یہاں تشریف لائے، یہ پون صدی قبل کا قصہ ہے۔ مگر شیخ الاسلام کے فرمودات اس کتاب کا حرف آغاز ٹھہرے۔ یہ محض تبرک نہیں۔ بلکہ ایمان کی پختگی کے لئے بنیاد کی حیثیت رکھتے ہیں۔

رکئے صاحب امیں نے حیزی سے کتابوں کے صفحات پلٹنے شروع کر دیئے، ویسے یہ کام بھی کٹھن اور ایک نشست میں ناممکن ہے۔

پہلے مجھے اس تصنیفی کارنامے پر خراج تحسین پیش کرنا ہے۔ برصغیر میں تصنیف و تالیف کے حوالے

سے مدوہ العلما کی ایک خاص پہچان ہے۔ اس ادارے سے منسلک اسکالرز نے تحقیقی کتابوں کا اتنا بڑا ذخیرہ لگا دیا جتنا شاید ہلاکو اور چنگیز خاں، انسانی سروں کا نہیں لگا سکے۔ اسلام کی پہچان، تعلیم و تعلم سے ہے، پہلی وحی میں حکم ربانی تھا: اقرا۔ یہ سلسلہ مدینہ کے اصحاب صفہ کے پلیٹ فارم سے منظم ہوا، یہاں سے بغداد، قاہرہ، دمشق، غرناطہ، قرطبہ، قم، سمرقند اور بخارا تک پھیلتا چلا گیا۔ جامعہ دارالعلوم اکوڑہ خٹک اس شاہراہ کا اہم سنگ میل ہے۔

مولانا سمیع الحق ایک مفت رنگ شخصیت ہیں، مگر میں ان کی تحقیقی کاوشوں تک محدود رہنا چاہتا ہوں، اور حقیقت یہ ہے کہ ان کا احاطہ بھی اس مختصر کالم میں کرنے سے قاصر ہوں۔

خطبات مشاہیر اصل میں تو ان خطبات پر مشتمل ہے جو اس درس گاہ میں دیئے گئے مگر مولانا سمیع الحق نے اس کی تدوین کے دوران اس کا دائرہ بے حد وسیع کر دیا ہے اور اگر کوئی تقریر ان کے زیر انتظام کسی بھی مقام پر منعقد کئے گئے جلسے میں بھی کی گئی ہے تو اسے بھی اس سلسلہ کتب میں شامل کر لیا گیا ہے۔ اس ذیل میں متحدہ شریعت محاذ، ملی یک جہتی کونسل، دفاع افغانستان و پاکستان کونسل، جمعیت علمائے اسلام کوئٹہ کیا جاسکتا ہے۔

مولانا کا کہنا ہے کہ خطبات مشاہیر ایک ایسا گلدستہ اور علم و ہدایت کی کہکشاں ہے جس میں آپ رشد و اصلاح، تصوف و سلوک، جہاد و سیاست، دعوت و تبلیغ، درس و تدریس، کے اوج بلند پر فائز شخصیات کی صحبت کی سعادت حاصل کر سکتے ہیں۔ مرشدین و مصلحین امت میں مولانا مدنی، شیخ انصیر لاہوری، مولانا درخواستی نمایاں ہیں۔ جبکہ حکما امت میں قاری طیب، ابوالحسن علی ندوی، محمد شین میں مولانا عبدالحق، علامہ یوسف بنوری، مولانا ادریس کاندھلوی، اور جہاد و عزیمت کے شہسوار مولوی یونس خالص، مولانا نبی محمدی، مولانا جلال الدین حقانی، ملا عمر، برہان الدین ربانی کے خطبات کو شامل کتاب کیا گیا ہے۔ میدان خطابت کے شانور سید عطاء اللہ شاہ بخاری، اور مولانا احتشام الحق تھانوی کے رشحات فکر بھی اس سلسلہ کتب کا حصہ بنائے گئے ہیں۔ آئین و قانون کے ماہرین میں اے کے بروہی، اور ڈاکٹر جاوید اقبال کا نام نمایاں ہے، سیاستدانوں کی ایک طویل فہرست ہے، مولانا مفتی محمود، مولانا عبدالستار نیازی، مولانا غلام غوث ہزاروی اور قاضی حسین احمد کے خطبات بھی اس گلدستے میں سجائے گئے ہیں، عالم اسلام کے جید علما کے افکار کو بھی نمایاں جگہ دی گئی ہے۔

سوچنے کی بات یہ ہے کہ اس سارے ذخیرے کو جمع کیسے کیا گیا، میری عقل تو کام نہیں کرتی مگر

مولانا خود فرماتے ہیں کہ کانغذوں کا انبار ہے جو کھنگلا گیا، بعض نوٹس اس قدر مٹ گئے تھے کہ محدب عدسے کی مدد لی گئی، برصغیر میں ہر صاحب علم سے رابطہ کیا گیا کہ آیا کسی کے پاس کوئی کیسٹ وغیرہ ہے، مختلف جرائد اور اخبارات کی فائلوں کی گرد جھاڑی گئی۔ یہ پہاڑ سر کرنے والی بات تھی مگر مولانا نے ہمت نہیں ہاری اور ایسے ایسے جواہر اکٹھے کر لئے کہ آنے والی نسلوں کی راہیں روشن ہو گئی ہیں۔

امت مسلمہ کے دور زوال کی صورت حال ایک عرصے سے درپیش ہے، انگریز نے دعویٰ کیا کہ اس کی سلطنت میں سورج غروب نہیں ہوتا، کسی طور ہم نے کھینچ تان کر اس سورج کو غروب کر دیا مگر استعمار نے شکل تبدیل کر لی اور اب ریوٹ کنٹرول کا دور ہے۔ میں یہ باتیں مولانا حسین احمد مدنی کے خطبات سے اخذ کر رہا ہوں جنہیں اقبال کی ایک رباعی نے متنازعہ بنادیا مگر مولانا کا ارشاد ہے کہ مسلمان کی سرشت میں مزاحمت لکھ دی گئی ہے۔ میدان جنگ میں دشمن ہماری تلوار کی تاب نہیں لاسکتا، اسی لئے اس نے ایسا اسلحہ ایجاد کر لیا ہے کہ دور بیٹھے جا ہی نازل کر دے اور خود اسے نقصان نہ پہنچے۔ مولانا حسین احمد مدنی کے دور میں یہی کیفیت تھی مگر دشمن کو زچ کرنے کے لئے فلسطینی نوجوانوں نے پہلے تو غلیل استعمال کی، پھر پتھر اٹھائے اور آخر میں خود کش حملوں کا سلسلہ چل نکلا۔ اس کا توڑ دشمن کے پاس نہیں ہے، کسی کے پاس بھی نہیں ہے۔ خود کش بمبار ہمارے دائیں بائیں سے سامنے آ جاتا ہے اور لاشوں کا ڈھیر لگا دیتا ہے۔ خود کش بمبار بھی کسی کو نظر نہیں آتا جیسے کروڑ میزائل اور ڈرون کسی کو نظر نہیں آتا۔ جدید ٹیکنالوجی نے ہر راڈار کو اندھا کر کے رکھ دیا ہے تو خود کش بمبار بھی ہر راڈار کو چمکے دیئے میں کامیاب ہو جاتا ہے۔ یہ ایک نئی صورت حال ہے، مولانا مدنی حیات ہوتے تو اس پر کچھ تبصرہ فرماتے۔ مگر آج تو شرق سے غرب تک ہر ایک کی عقل دنگ ہے، حواس حقل ہیں۔ ہوش کے طوطے اڑے ہوئے ہیں۔

مستقبل کا کوئی سمجھ الحق نے خطبات مرتب کرے گا تو شاید انسانیت کو درپیش موجودہ قیامت کا تجزیہ سامنے آ سکے۔

میں مولانا کا ممنون ہوں کہ انہوں نے مجھے بھی خطبات مشاہیر کا حصہ بنایا اور پھر دس جلدوں کا یہ سیٹ مجھے ہدیہ کیا، میں اس کے ایک نکتے سے آگے نہیں بڑھ سکا، اپنی بے بضاعتی اور کج فہمی پر شرمندہ ہوں۔ مگر خطبات کی اشاعت پر مولانا سمجھ الحق کو ہدیہ تبریک ضرور پیش کرنا چاہتا ہوں، خدا کرے کہ وہ اس طرح کے علمی کام جاری و ساری رکھیں۔ (بشکریہ روزنامہ نوائے وقت ۲۳ نومبر ۲۰۱۵ء)

محترمہ عائشہ خاتون *

مولانا حبیب الرحمن اعظمی کی حدیثی خدمات: ایک مطالعہ

مولانا اعظمی کا شمار چودھویں صدی ہجری کے ہندوستان کے جلیل القدر علماء میں ہوتا ہے۔ آپ اسلامی علوم و فنون میں یکتائے زمانہ اور یگانہ روزگار تھے، مولانا کی شخصیت اتنی ہمہ جہت اور متنوع تھی کہ ان کو کسی ایک جہت و فن کا ماہر اور شاہور قرار دے کر دوسرے جوانب و جہات سے اعراض اور صرف نظر نہیں کیا جاسکتا۔ ادب و لغت، فقہ و تفسیر، حدیث و تاریخ اور تذکرہ و تراجم ہوں یا منطق و فلسفہ ہر ایک میں مولانا کا تفوق، فضل و کمال اور عبقریت مسلم تھی اور وہ ان تمام علوم و فنون میں بلند و بالا مقام پر فائز تھے۔

علامہ اعظمی کی ہمہ جہت شخصیت کو دیکھتے ہوئے یہ فیصلہ کرنا دشوار ہے کہ آپ کا اصل میدان اور آپ کی مذاقت و مہارت کا اصلی مرکز کیا تھا؟ البتہ اگر مولانا کی تحریروں اور علمی کاوشوں کا مطالعہ کیا جائے تو معلوم ہوگا کہ وہ علم و فن کے ہر شعبہ میں یگانہ اور یکتا تھے۔ آپ کی کوئی بھی تحریر اٹھالی جائے وہ فقہی نکات اور حدیث و رجال کے مباحث سے معمور، اور زبان و ادب کی شوخی اور دلکشی سے آراستہ و پیراستہ ہوتی ہے۔

مولانا نے حدیث کی ایسی عظیم الشان خدمات انجام دی ہیں جس کی وجہ سے برصغیر ہی میں نہیں بلکہ پوری اسلامی دنیا میں اپنے علمی کارناموں کی بناء پر مشہور ہوئے مولانا اعظمی کا اصل کام درس و تدریس تھا حدیث و اسماء الرجال آپ کا خاص فن تھا اور اس پر آپ کو عظیم دسترس حاصل تھی مخطوطات میں بھی بہت دلچسپی لیتے تھے جو مخطوطہ ہونے کے باعث علماء کی دسترس سے خارج ہے لیکن مولانا نے ان مخطوطوں کو مختلف نسخوں کی مدد سے تصحیح و تعلیق اور مفید حواشی کیساتھ شائع کر کے اصحاب علم و تحقیق پر بڑا احسان کیا ہے۔

مولانا نے جن کتب کو ایڈٹ کیا اس پر عالمانہ مقدمہ بھی تحریر کیا جن میں مصنف کے حالات و کمالات کے علاوہ ان موضوعات پر پہلے اور بعد میں لکھی جانے والی کتب کا تذکرہ کر کے زیر اشاعت کتاب کی اہمیت و افادیت کو چار چاند لگایا ہے۔ حواشی و تعلیقات میں مختلف نسخوں کے فرق و اختلاف، متن میں درج آیات و احادیث کی تخریج، رجال و اسناد کی تحقیق، مشکل احادیث اور غریب الفاظ کی شرح بیان کر دی گئی ہے۔^(۱)

دوسری مشہور متداول کتابوں کی حدیثوں سے زیر نظر کتب کی مطابقت و اختلاف کو واضح کر کے ان کی صحت و خطا کا فیصلہ کیا ہے جو حسب ذیل ہیں۔

فتح المغیث ، مسند حمیدی ، مصنف ابن ابی شیبہ ، مصنف عبد الرزاق ، کتاب السنن ، کتاب الزہد و الرقائق اور المحلوی علی رجال الطحاوی وغیرہ ہیں۔ (۲) جنکی تلخیص ملاحظہ ہو۔
الحاوی علی رجال الطحاوی کی تصنیف

الحاوی کی تصنیف مولانا کا سب سے ممتاز اور اہم کارنامہ ہے حافظ ابو جعفر احمد بن محمد بن سلامہ کی دو مشہور کتابیں شرح معانی الآثار و شرح مشکل الآثار جو اسلامی دنیا میں اہمیت کی حامل ہیں مولانا اعظمی نے ان دونوں کتب کے رجال و رواۃ کو یکجا کر کے ان کے حالات کو ضبط قلم کیا ہے۔ یہ ایک ایسا نادر و نایاب کارنامہ ہے جن میں ان کا کوئی ثانی نہیں ہے، اس کتاب کے کچھ حصے کو دیکھ کر علامہ انور شاہ کشمیری نے حیرت کرتے ہوئے فرمایا کہ ”اتنی مختصر مدت میں اخیام کتاب کی تصنیف؟“ کیونکہ اس کتاب کی تصنیف کے وقت مولانا کی عمر صرف ۲۹ سال تھی۔ (۳)

کتاب الزہد و الرقائق

عبداللہ بن مبارک (م ۱۸۱ھ) جو دوسری صدی ہجری کے مشہور محدث ہیں، مولانا کو اس کتاب کے تالیف کرنے کا خیال اس وقت آیا جب آپ دوسری کتاب مصنف عبد الرزاق کی تحقیق و تعلیق میں مصروف تھے شاہ قطر نے اس کتاب کا ایک نسخہ مولانا کو بطور ہدیہ ارسال فرمایا، جسے دیکھ کر آپ کے اندر اس پر کام کرنے کا ذوق پیدا ہوا لہذا آپ نے اس کے تین نسخوں کو اکٹھا کیا اور اس پر کام کرنا شروع کر دیا اس کتاب کے آغاز میں ایک وسیع مقدمہ ہے جس میں زہد کا مکمل تحقیقی جائزہ لیا گیا ہے، اس کی اہمیت کو قرآن و حدیث اور علماء کے اقوال سے ثابت کیا گیا ہے پھر تینوں نسخوں کے راویوں کا بالتفصیل تذکرہ ہے۔ مقدمہ کے اختتام پر مولانا نے تحشیہ و تحقیق سے متعلق اپنے طریقے کا بھی اظہار کیا ہے اور اخیر میں تعلیقات کی تحریر کے بعد مزید جوئی تحقیقات حاصل ہوئی ہیں ان کو الاستدراک و التعقب کے نام سے قلمزد کیا ہے، کتاب کی دو جلدیں ہیں جو ۱۳۸۵ھ میں شائع ہوئیں۔ (۴)

مسند حمیدی:

زیر نظر کتاب امام بخاریؒ کے استاد امام ابو بکر عبداللہ بن زبیر حمیدی (م ۲۱۹ھ) کی مرتب کردہ ہے اور بہت مقبولیت کی حامل ہے۔ اس کتاب کی تحقیق و تعلیق مولانا اعظمی نے کی۔ اس کتاب کے تین مخطوطے ہندستان کے کتب خانوں میں اور چوتھا دمشق میں تھا مولانا نے تینوں مخطوطات کی روشنی میں مسند حمیدی مرتب کی اور

چوتھا مخطوطہ اس وقت ملا جب کتاب پریس میں چلی گئی۔ (۵) لہذا مولانا نے مسند میں مذکور حدیث کو احادیث کے دوسرے مجموعوں میں تلاش کر کے اسکی نشان دہی کر دی ہے اور ساتھ ہی ساتھ حوالہ بھی دیا تا کہ مسند میں مذکور روایت کا وزن اور تصحیح کا صحیح معنی میں حق ادا ہو جائے، اگر روایت کے متعدد طرق ہیں تو ان کی بھی نشان دہی کر کے کتاب کا حوالہ دے دیا ہے صحیح متن کے ساتھ الفاظ غریبہ کے معنی و مفہوم بھی لکھ دیے ہیں اور جہاں ضرورت محسوس ہوئی وہاں حدیث کی تشریح و توضیح بھی حاشیہ میں کر دی ہے۔ (۶)

المصنف

مصنف عبد الرزاق کا حدیث و آثار کا ایک عظیم الشان ذخیرہ ہے جس کے مصنف حافظ ابو بکر عبد الرزاق بن ہمام البغدادی (م ۲۱۱ھ) ہیں، یہ ایک ایسی نایاب کتاب ہے جس سے بہت سے کبار محدثین مثلاً امام بخاری، امام احمد بن حنبل، اسحاق بن راہویہ اور امام مسلم وغیرہ نے استفادہ کیا ہے، لیکن یہ کتابی شکل میں یکجا نہیں تھی اس کے اجزاء دنیا کے مختلف کتب خانوں میں موجود تھے جس کا جمع کرنا محال تھا کیونکہ یہ کتاب ساڑھے چھ ہزار صفحات پر اور اکیس ہزار احادیث پر مشتمل تھی۔ جس کو حرف بحرف پڑھ کر حدیث کی تخریج کرنا نہایت مشکل امر تھا مولانا نے اس عظیم کام کا بیڑا اٹھایا اور اس کو کسین و خوبی انجام دیا۔ ایک ایک لفظ کی تحقیق کی مصنف کی روایتوں کو حدیث کے دوسرے مجموعوں میں تلاش کر کے اس کے حوالے دیے۔ سہو کتابت سے بھی کسی لفظ کی کمی و بیشی پر اس کو حوالوں کے ساتھ درست کیا، نصوص کی تصحیح پر تقریباً ۳۵ احادیث کے مجموعوں کو مد نظر رکھا۔ ہر ایک کے حوالے حواشی میں موجود ہیں کتاب گیارہ جلدوں میں ہے جس کا پہلا ایڈیشن مجلس علمی ڈابھیل میں ۱۹۷۰ء میں شائع ہوئی اور دوسرا بیروت سے۔ (۷)

مختصر الترغیب و الترہیب

مشہور و معروف محدث حافظ منذری کی کتاب الترغیب و الترہیب نے اسلامی دنیا میں کافی شہرت حاصل کی یہ کتاب ترغیب و ترہیب کے نظریہ سے احادیث کا انتخاب ہے۔ اس انتخاب میں بہت سی روایات متن کے اعتبار سے ضعیف تھیں اور بہت سی سند کے۔ انہی تمام وجوہ کی بناء پر حافظ ابن حجر عسقلانی نے حافظ منذری کی کتاب کی تلخیص کی اور صرف ان روایتوں کو منتخب کیا جو متن و سند کے اعتبار سے قوی تھیں، جس کی وجہ سے کتاب مختصر ہونے کے ساتھ مستند بھی ہو گئی۔ (۸)

لیکن کتاب ابھی تک شائع نہیں ہوئی تھی اس کے تین مخطوطے مولانا اعظمی کو ملے انہوں نے ان مخطوطوں کو سامنے رکھ کر کتاب کے متن کی تصحیح فرمائی، جہاں راویوں کے ناموں میں فرق تھا اس کو درست کیا اور پھر یہ کتاب مکتبہ الغزالی دمشق سے شائع ہوئی۔ (۹)

السنن لسعيد بن منصور

حافظ ابو عثمان سعيد بن منصور بن شعبہ مروزی (م ۲۲۷ھ) کا شمار علم حدیث کے بڑے بڑے محدثین میں کیا جاتا ہے ان کی عظمت کے لیے یہی کافی ہے کہ وہ امام مسلم اور امام ابو داؤد جیسے عظیم محدثین کے استاد تھے۔ امام سعید بن منصور کا شمار صاحب تصنیف محدثین میں ہوتا تھا۔ ان کی کتاب "السنن" اہل علم اور محدثین کے یہاں مقبول تھی اور ان کے لیے ایک اہم مرجع کی حیثیت رکھتی تھی۔ احادیث کی شرح و تخریج کے سلسلے میں جو کتابیں تصنیف کی گئی ہیں ان میں اس کتاب کے بکثرت حوالے آتے ہیں، لیکن اس کے نسخوں کی نایابی کی وجہ سے ایک زمانہ سے براہ راست اس کی طرف مراجعت کرنا اور اس سے استفادہ کرنا اہل علم کے لئے ممکن نہ تھا حتیٰ کہ دنیا کے کسی کتب خانہ میں اس کے کسی نسخے کی موجودگی کا بھی علم نہیں تھا۔ ۱۳۸۰ھ میں ترکی کے ایک سفر کے دوران مشہور عالم و محقق ڈاکٹر محمد حمید اللہ صاحب کو وہاں کے ایک کتب خانے میں اتفاقاً اس کا ایک مخطوطہ مل گیا وہ تیسری جلد تھی جو کہ پہلی و دوسری جلد پر مشتمل تھی، ڈاکٹر صاحب نے اس مخطوطے کو مولانا میاں سملکی کے پاس بھیجا انہوں نے مولانا اعظمی کے سامنے اس کی تحقیق کی تجویز رکھی۔ مولانا کا خاص شغف چونکہ علم حدیث تھا اس لیے عدیم الفرستی کے باوجود اس کام کو کرنے کا بیڑا اٹھالیا اور اس کتاب کی تحقیق و تعلیق کر ڈالی۔ جو کہ ۱۹۶۷ء اور ۱۹۶۸ء میں مجلس علمی ڈابھیل سے شائع ہوئی۔ (۱۰)

المطالب العالیة بزوائد المسانید الثمانية

اس کتاب کو حافظ ابن حجر عسقلانی نے آٹھ مسندوں کی روایتوں کو ابواب فقہیہ کی ترتیب پر جمع کیا یہ کتاب مخطوطہ کی شکل میں تھی۔ مولانا اعظمی نے متن کی تصحیح کر کے موجودہ انداز پر علامتوں کے ساتھ نقل کرایا اور جو اضافہ کیا اس کو قوسین میں کر دیا تاکہ اصل کتاب سے امتیاز باقی رہے۔ اگر مسند کے رجال پر کلام ہے تو اس کو فن أسماء الرجال کی روشنی میں واضح کیا، اور پھر اپنی رائے بھی دی، یہ کتاب چار جلدوں میں مرتب ہوئی اس کا پہلا ایڈیشن ۱۹۷۰ء میں کویت کے مطبع عصریہ میں شائع ہوئی۔ (۱۱) کتاب کے شروع میں ابن حجر عسقلانی کے حالات زندگی ان کے علم و فضل اور علمی کارناموں سے قاری کو روشناس کرایا گیا ہے۔

نصرة الحديث

نصرة الحديث کو مولانا نے ان لوگوں کے سوالات کے جوابات میں تصنیف کیا ہے جس میں بہت ہی غلط انداز میں سلف صالحین، ائمہ و محدثین حتیٰ کہ صحابہ تک پر بہتان تراشی و افتراء پروازی کی گئی ہے اور انکار حدیث کے نارواء اُسباب پیش کیے گئے تھے اس بہتان تراشی کو ہٹانے کے لیے محمد بہاء الحق قاسمی امرتسری نے مولانا سے درخواست کی کہ کوئی ایسی کتاب لکھیں جس سے اس الزام کو رد کیا جائے اس کے

پاداش میں مولانا نے نصرۃ الحدیث لکھی، جس میں مولانا نے مستشرقین اور بہت سے روشن خیال اور نام نہاد مسلم مصنفین کی طرف سے حدیث کی حجیت اور اس کے درجہ استناد پر کئے جانے والے اعتراضات کو تار و عنکبوت کی طرح کمزور اور بالکل بے سرو پا ثابت کر دکھایا ہے۔ (۱۲)

فتح المغیث

ابوالفضل زین الدین عبدالمزحیم بن الحسین العراقی (م ۸۰۶ھ) حدیث کے بہت بڑے امام و حافظ تھے، انہوں نے اصول حدیث پر "الفیہ" کے نام سے ایک منظوم رسالہ تصنیف فرمایا تھا۔ اس منظومہ کی شرح نثر میں مشہور محدث حافظ شمس الدین محمد بن عبدالرحمن سخاوی (م ۹۰۲ھ) نے نہایت تفصیل کے ساتھ لکھی ہے، جو علم حدیث پر بڑی ہی جامع، دقیق اور اہم کتاب خیال کی جاتی ہے، یہ کتاب مطبوعہ و دستیاب تھی لیکن کتابت و طباعت کی غلطیوں اور کوتاہیوں سے بھری پڑی تھی۔ مولانا اعظمی کے دل میں اس کا صحیح نسخہ شائع کرنے کا خیال پیدا ہوا اور آپ نے اس کے کئی نسخوں کا باہم مقابلہ کر کے ایک صحیح شدہ نسخہ تیار کیا، اور مطبعہ الاعظمیٰ منو سے طبع کیا اس کتاب کی تین جلدیں تھیں لیکن انہوں نے اس کی صرف ایک ہی جلد مولانا کی تصحیح سے زیور طباعت سے آراستہ ہو سکی۔ (۱۳)

اس کے علاوہ بھی مولانا کی اور بھی بہت سی خدمات ہیں جن میں سے چند کا خلاصہ یہاں درج کیا گیا ہے۔ المختصر علم وفن کا یہ سورج ۱۹۹۲ء کو اس دارقانی سے دار آخرت کو سد ہار گیا جنہوں نے اپنی ستر سالہ زندگی میں بہت سے عظیم کارہائے نمایاں کام انجام دیے اور ساتھ ہی ایسا اٹاٹھ چھوڑا ہے جس سے رہتی دنیا تک کے لوگ مستفید ہوتے رہیں گے، بقول شاعر.....

ہزاروں سال نرگس اپنی بے نوری پہ روتی ہے بڑی مشکل سے ہوتا ہے چمن میں دیدہ وور پیدا

مراجع و مصادر

- ۱۔ معارف، اپریل ۱۹۹۲ء، ص ۳۰۸۔ ۲۔ معارف، اپریل ۱۹۹۲ء، ص ۳۰۸۔
- ۳۔ حیات ابوالہماثر، ڈاکٹر مسعود احمد اعظمی، ص ۲۰۰۰ء، ص ۸۷۔
- ۴۔ مجلہ المآثر، سرمایہ (اکتوبر، نومبر، دسمبر) ۱۹۹۲ء، کتاب الزحد والرقائق، مجاز احمد اعظمی، ص ۲۸ تا ۳۲۔
- ۵۔ حیات ابوالہماثر، مقدمہ، ص ۶۹۔ ۶۔ دبستان دیوبند کی علمی خدمات، تأسیس اور وی، دارالمصنفین دیوبند، ۱۹۹۵ء، ص ۱۵۶۔
- ۷۔ حیات ابوالہماثر، مقدمہ، ص ۷۰۔ ۸۔ دبستان دیوبند کی علمی خدمات، ص ۱۶۵۔
- ۹۔ حیات ابوالہماثر، مقدمہ، ص ۷۳۔ ۱۰۔ ہندوستان اور علم حدیث، مولانا فیروز اختر ندوی، ۲۰۱۲ء، ص ۶۹۹ تا ۷۰۰۔
- ۱۱۔ حیات ابوالہماثر، مقدمہ، ص ۷۳۔ ۱۲۔ حیات ابوالہماثر، ص ۱۸۲-۱۸۳۔
- ۱۳۔ ہندوستان اور علم حدیث، مولانا فیروز اختر ندوی، ۲۰۱۲ء، ص ۷۰۔

ڈاکٹر سید خالد جامعی

مغربیت اور جدیدیت کی علمی تردید کے چند مراحل

محترم مولانا سمیع الحق صاحب / محترم راشد الحق صاحب

”الحق“ کا اشاریہ زیر مطالعہ تھا ”الحق“ نے اسلام اور مغرب اور اسلام جدیدیت کے حوالے سے ماضی میں کئی مضامین شائع کئے۔ اس اشاریے نے ان تمام مضامین کو ذہن میں تازہ کر دیا۔ مغرب پر نقد الحق کا خاص میدان ہے مگر گزشتہ چند سالوں سے اس طرف آپ کی توجہ دیگر مصروفیات کے باعث کم ہو گئی ہے۔ محمد حسن عسکری صاحب کا تعارف آپ کے رسالے کے ذریعے دینی حلقوں تک پہنچا جو ایک ہم کام تھا۔ امید ہے کہ الحق مغرب پر تنقیدات کا دائرہ وسیع کرے گا۔ اشاریہ الحق کے مطالعے کے دوران آپ کے رسالے ”الحق“ شمارہ اگست ۲۰۱۵ء میں ہمارے شاگرد رشید جناب ظفر اقبال صاحب کی کتاب ”اسلام اور جدیدیت کی کش مکش“ پر ایک گراں قدر تبصرہ شائع ہوا۔ یہ کتاب بنیادی طور پر شعبہ فلسفہ جامعہ کراچی کے سابق سربراہ، انٹرنیشنل اسلامک یونیورسٹی اسلام آباد کے سابق ریکٹر اور کراچی یونیورسٹی کے پروفیسر ایم ریٹس ڈاکٹر منظور احمد کے جدید اسلام اور مغرب کو مطلوب استعماری، جدت پسند، روادار، ثقافتی اسلام یا خوف و خطر سے خالی اسلام Islam without fear کے اہداف و مقاصد سے بحث کرتی ہے۔ ڈاکٹر منظور احمد صاحب پر لکھی گئی اس اہم ترین کتاب کے حوالے سے جو جدیدیت اور مغربیت کا نہایت عالمانہ نقد ہے چند اہم معلومات اور صاحب کتاب سے متعلق چند اہم نکات قارئین ”الحق“ کی خدمت میں پیش کرنا چاہتا ہوں۔ ڈاکٹر منظور احمد کو پاکستان کا سب سے بڑا فلسفی تسلیم کیا جاتا ہے ڈاکٹر صاحب کا طرز تحریر اتنا شائستہ، شکستہ، نفیس اور سلیس ہے اور فلسفیانہ زبان میں وہ اپنے الحادی افکار کو اس طرح بیان کرتے ہیں کہ فلسفے اور اس کی اصطلاحات سے ناواقف عالم دین ان کے کفر و الحاد کے فہم سے قاصر رہتا ہے خوشی کی بات یہ ہے کہ پاکستان کے سب سے بڑے دانش ور فلسفی کا جواب ہمارے دینی مدرسے کا ایک ادنیٰ طالب علم بھی دے سکتا ہے اور ہر قسم کے فلسفیانہ اعتراضات کا جواب نفی

منہاج اور فلسفیانہ منہاج میں دینے پر یکساں قادر ہے۔ الحمد للہ ظفر اقبال صاحب نے پاکستان کے سب سے بڑے لبرل فلسفی پر نقد کر کے لبرل سیکولر حلقوں کے تمام اعتراضات کا جواب مسکت طور سے عقلی بنیادوں پر بھی مہیا کر دیا۔ جدید سائنس و ٹیکنالوجی کے حوالے سے جناب ظفر اقبال صاحب کی پہلی کتاب ”اسلام اور جدید سائنس نئے تناظر“ میں اور ڈاکٹر منظور احمد صاحب کے حوالے سے جدیدیت اور مغربیت کے نقد پر مشتمل ان کی دوسری کتاب ”اسلام اور جدیدیت کی کشمکش“ راقم الحروف اور محترم ڈاکٹر عبدالوہاب صاحب سوری کی براہ راست نگرانی میں لکھی گئیں۔ ان دو کتابوں کے علاوہ ظفر اقبال صاحب راقم کی زیر نگرانی میں چند اہم موضوعات پر تالیف و تصنیف میں مصروف ہیں۔

(۱) مغرب کے تمام بڑے مفکرین فلسفیوں کے کئی سو حوالوں پر مشتمل ایک حوالہ جاتی کتاب جناب ظفر اقبال صاحب راقم کی نگرانی میں براہ راست مرتب کر رہے ہیں، مختلف عنوانات، مباحث، موضوعات پر جمع کئے گئے یہ حوالے تمام مقررین، مصنفین اور محققین اور ان علماء کرام کے لئے جو انگریزی سے واقف نہیں قابل قدر علمی سرمایہ ثابت ہوں گے جنہیں اپنی تحقیقات میں بھی شامل کیا جاسکتا ہے۔ ان حوالوں کی سافٹ کاپی بھی مہیا کی جائے گی، وہ حوالے ہی انشاء اللہ مخلص، باکردار اور باعمل جدیدیت پسند مفکرین کیلئے روشنی کے بے شمار درجے کھول دیں گے۔

(۲) ترقی اور جدید سائنس کے حوالے سے عالم اسلام میں لکھے گئے سو سالہ لوازمے کا ایک تنقیدی جائزہ بھی ظفر اقبال صاحب راقم کی زیر نگرانی مرتب کر رہے ہیں جس سے ترقی سائنس اور ٹیکنالوجی کے بارے میں دینی حلقوں کے سوالات کا شافی جواب میسر آئے گا اس کتاب کا ویژہ دو سو صفحات پر مشتمل مقدمہ راقم نے تحریر کر دیا ہے جو مطالعے کیلئے ظفر اقبال صاحب سے طلب کیا جاسکتا ہے یا راقم سے بھی

(۳) عنقریب ظفر اقبال صاحب کی کتابیں، (۱) لبرل ازم، (ب) آزادی، مساوات، ترقی، (پ) سول سوسائٹی، (ت) سرمایہ دارانہ نظام، (ث) اجتہاد، اجماع (ث) امام غزالی کا طریقہ تنقید، (ج) عقلیت کا تصور مذاہب عالم اور مذاہب فلسفہ میں، (چ) جدید اسلام پر پولسٹنٹ ازم کے اثرات، (ح) جدید علم کلام کا ناقدانہ جائزہ، (خ) بر عظیم پاک و ہند میں فتویٰ نویسی اور مناظرہ بازی کی تواریخ، (د) وحید الدین خان اور حامدی صاحب کے عقیدے (ڈ) بیسویں صدی کے پانچ اہم متکلمین کا علم کلام (ب) مولانا ایوب دہلوی کی کلامی خدمات (ز) عالم

اسلام میں فکر اسلامی پر ابو الاعلیٰ مودودی، یوسف قرضاوی، علامہ اقبال، ڈاکٹر علی شریعتی، ڈاکٹر فضل الرحمان کے اثرات پر آرہی ہیں۔

ہمارے دوسرے شاگرد جناب عبید اللہ صدیقی صاحب نے منہج اہل سنت اور عقائد کے مباحث اور دارالحرب و دارالاسلام کے عنوانات پر آزادانہ طریقے سے نہایت قیمتی اور نفیس کام کیا ہے اسلامی علییت کے باب میں یہ کام امت کی رہنمائی کیلئے ایک علمی و روحانی دائرہ نور فراہم کرتا ہے اس کام سے انکے تبحر علمی، توازن، خلوص، علوم دینیہ میں رسوخ، مغرب کے فلسفے سے واقفیت اور انکی حمیت دینی کا اندازہ ہوتا ہے۔

عبید صاحب کا اپنا خاص رنگ ہے جو امت کی مسلمہ علییت سے بہ انداز و گراخند و استفادہ کرتا ہے امید ہے کہ ان کی تحقیقات امام غزالی، امام رازی، امام ابن تیمیہ، امام شاطبی، امام عزالدین عبدالسلام، شاہ ولی اللہ، شاہ عبدالعزیز، النبراس علی شرح عقائد کے مؤلف علامہ فرہاری، مخدوم زین الدین مؤلف ”تحفة المجاہدین“ اور مؤلف رسالہ الثورة الہندیہ اور علامہ رحمت اللہ کیرانوی کی علمی روایت کا احیاء کریں گی۔ ان شاء اللہ تعالیٰ

مفتی صابر حقانی صاحب، (۱) مکتبہ روایت، (۲) جدیدیت کے تین عقیدوں آزادی مساوات ترقی (۳) مذہب انسانی حقوق، (۴) مختلف تہذیبوں میں عدل کے مختلف تصورات پر ڈاکٹر وہاب سوری صاحب کی زیر نگرانی کام کر رہے ہیں امید ہے یہ سب کام امت کے لئے مفید ثابت ہوں گے۔ عقائد نسفی اور عقیدہ طحاویہ کی شرح جدید بھی ڈاکٹر عبدالوہاب سوری اور راقم الحروف کی زیر نگرانی مرتب کی جارہی ہیں۔ یہ کام جناب عبید صاحب اور ظفر اقبال صاحب انجام دیں گے۔

امتوں کا اصل مقابلہ عقیدے اور علییت کے میدان میں ہوتا ہے جو تہذیب عقیدے اور علییت کی جنگ ہار جائے جس کا ایمان و یقین اپنے عقیدے، علییت، مابعد الطبیعیات اور اپنی تاریخ پر سے اٹھ جائے وہ تہذیب اور اس کی وارث امت کبھی غالب نہیں ہو سکتی اس کا عسکری غلبہ بھی علمی غلبے کے بغیر کارآمد نہیں ہو سکتا۔ تاتاریوں کا عسکری غلبہ کسی علمی برتری کے بغیر تھا لہذا وہ زیادہ دیر قائم نہ رہ سکا مغرب سے اصل جنگ ایمان اور عقیدے کی جنگ ہے۔ مغربی عقائد اور مذہب انسانی حقوق کو علمی بنیادوں پر رد کئے بغیر یہ جنگ منطقی انجام کو نہیں پہنچ سکتی اگر ہم مغربی عقیدوں، آزادی، مساوات، ترقی اور اس مذہب کے ماخذ منشور انسانی حقوق کا علمی رد نہیں کریں گے تو ہماری فتح بھی شکست میں بدل جائے گی۔

مولانا ابوالحسن حقانی
مدرس جامعہ حقانیہ اکوڑہ خٹک

مولانا قاضی فضل منان حقانی عمر زئی کی رحلت

خط الرجال کے اس دور میں اکابر علماء ایک ایک کر کے بڑی تیزی سے رخصت ہو رہے ہیں۔ افسوس کہ دارالعلوم حقانیہ کے تالیسی دور کے طالب علم، شیخ الشفیر مولانا احمد علی لاہوری کے تلمیذ خاص، چار سده کے معروف عالم دین، مدرسہ تعلیم القرآن کے صدر مدرس حضرت مولانا قاضی فضل منان طویل علالت کے بعد بروز بدھ ۱۷ دسمبر ۲۰۱۵ء کو عصر کے وقت اس دارقانی سے کوچ کر گئے۔ انا للہ وانا الیہ راجعون۔ ایسے علماء کا دنیا سے اٹھ جانا خیر و برکت سے حرمان کا سبب ہوتا ہے۔ تاہم بجز رضا مولوی اور کوئی چارہ نہیں ان للہ ما اخذ وما اتی فلنصبر والنحسب شیخ الحدیث مولانا عبدالحق اور خاندانہ حقانی کیساتھ آپ کی محبت اور چاہت کی نظیر مشکل سے ملے گی۔ تقسیم ہند سے قبل قاضی صاحب نے مرکز علم دارالعلوم دیوبند میں تعلیم حاصل کرنے کے دوران حضرت شیخ الاسلام مولانا حسین احمد مدنی اور حکیم الاسلام مولانا قاری محمد طیب کی صحبت سے حظ وافر پایا، آپ کی مختصر سوانح حیات یوں ہے:

۱۵ دسمبر ۱۹۲۳ء کو عمر زئی میں قاضی عبدالحق کے ہاں پیدا ہوئے۔ آپ کے والد علاقہ بھر کے فقہ حنفی کے معتبر علماء میں شمار ہوتے تھے جنہیں فقہ کی جملہ کتب ازبر یاد تھیں اور زبانی طلباء کو پڑھاتے تھے۔ جبکہ تلامذہ میں مولوی نورالحق تنگی، مولوی فضل رازق تنگی اور عمر زئی کے معروف عالم منطقی ملا صاحب شامل ہیں۔ یاد رہے کہ مؤثر الذکر عالم دین منطقی ملا صاحب وہ شخصیت ہے جن سے شیخ الحدیث مولانا عبدالحق نے بدیع المیزان کتاب پڑھی تھی۔ قاضی صاحب کے دادا قاضی غلام محمد معروف عالم دین فقیہ اور قاضی القضاۃ تھے۔ جو خوبہ نجم الدین المعروف ہڈہ ملا صاحب کے ہم سبق اور خوش زماں سوات بابا جی حافظ عبدالغفور صاحب کے غلیفہ ماذون تھے جنہوں نے آپ کو اس علاقہ کا قاضی مقرر کیا۔ ان کی علمی شہرت اطراف و اکناف میں پھیلی ہوئی تھی۔ ۱۳۳۷ھ میں ۱۱۰ برس کی عمر میں انتقال پائی۔ قاضی فضل منان نے ۱۹۳۲ء کو مڈل پاس کرنے کے بعد دینی تعلیم کیلئے دارالعلوم دیوبند کا رخ اختیار فرمایا۔ ۱۳۶۲ھ شوال ۱۳۶۲ء کو داخلہ لے کر چار سال تک وہی پر کسب فیض پایا۔ اس دوران جس علماء سے استفادہ کیا ان میں مولانا معراج الحق سابقہ مہتمم دارالعلوم دیوبند، مولانا محمد شریف کشمیری (سابقہ شیخ الحدیث خیر المدارس) اور مولانا عبدالحق دیوبندی (مہتمم دارالعلوم عید گاہ کبیر والا) کے علاوہ شیخ الحدیث مولانا عبدالحق صاحب شامل تھے۔ جن سے آپ نے وہاں مختصر المعانی پڑھی۔

تقسیم ہند کے بعد جب پاکستان کے طلباء کا دیوبند جانا مشکل بلکہ ناممکن ہو چلا تو مولانا قاضی فضل منان، انکے بھائی مولانا قاضی فضل دیان، مولانا حبیب اللہ آف تنگی اور گرد و نواح کے دیگر طلباء کرام اپنے

مشفق استاد شیخ الحدیث مولانا عبدالحقؒ کے ہاں اکوڑہ خٹک میں جمع ہوئے اور ان کو مدرسہ بنانے پر مجبور کیا۔ تاہم انہوں نے پڑھانا تو شروع کیا لیکن مدرسہ کا نام دینے پر راضی نہ ہوئے اور کہا کہ عارضی دروس ہونگے جب راستے کھل جائیگے تو دیوبند ہی اصل منبع و مستقر ہوگا۔ اس دوران کسی نے اس مسجد (نککے زئی) جس میں آپ درس دیتے تھے اس کی شہریت پر دارالعلوم حقانی لکھ دیا۔ آگے چل کر اس کی تصحیح دارالعلوم حقانیہ سے کی گئی اور اس طرح نہ چاہتے ہوئے بھی مدرسہ کی داغ بیل پڑ گئی۔ گویا حقانیہ کی تاسیس میں ارادے سے زیادہ بکوبی امر کار فرما رہا۔ دارالعلوم حقانیہ میں چار برس پڑھنے کے بعد ۱۹۵۱ء کو فراغت پائی۔ فراغت سے متصل شیخ التفسیر حضرت مولانا احمد علی لاہوریؒ کے ہاں بغرض دورہ تفسیر قاسم العلوم شیرانوالہ پہنچے چار ماہ تک تفسیر میں ان سے فیض پا کر اعلیٰ نمبرات سے کامیابی حاصل کیں۔ پھر طب و حکمت کے حصول کیلئے طیبہ کالج لاہور میں داخلہ لیا اور حاذق الحکماء کی سند پائی۔ ۱۹۵۳ء کے تحریک ختم نبوت کے دوران کالج اور یونیورسٹیوں کے طلباء کیساتھ مظاہروں میں برابر شرکت کرتے رہے۔ جسکے دوران آنسو گیس سے آنکھیں کافی متاثر بھی ہوئیں۔ ۱۹۵۶ء میں اپنے گاؤں میں مولانا قاضی عبدالباری جان، مولانا قاضی فضل دیان کے ساتھ مل کر مدرسہ تعلیم القرآن قائم فرمایا۔ جہاں آپ صدر مدرس کے عہدے پر تقریباً ۴۰ برس تک تعینات رہے۔ مشکوٰۃ شریف، ہدایہ، مقامات اور ترجمہ قرآن طویل عرصے تک پڑھاتے رہے۔ حضرت مولانا شمس الحق افغانی جب جامعہ اسلامیہ بہاولپور میں شیخ التفسیر والحدیث کے عہدے پر متمکن ہوئے۔ تو قاضی صاحب دوبارہ علمی پیاس بجھانے کیلئے وہاں پہنچے اور ۶۳-۱۹۶۳ء میں دو برس تک تفسیر اور حدیث میں تخصص کے اسناد حاصل کئے۔ ”علامہ افغانی نے انکے سند پر لکھا کہ یہ میرے نزدیک قوی، روشن، زکی حفظ کے مالک ہیں اور تحریر و تقریر میں بھی ملکہ رکھتے ہیں۔ سرعت فہم اور سمجھانے میں عمدہ ہیں اور احادیث کے علوم میں قوی مہارت رکھتے ہیں۔“ تصوف و سلوک میں آپ نے سلسلہ نقشبندیہ اور قادریہ میں اپنے والد قاضی عبدالخالق سے استفادہ کیا قاضی عبدالخالق اپنے والد کے علاوہ مولانا عبدالغفور عباسی مدنی کے بھی خلیفہ تھے جبکہ سلسلہ چشتیہ میں حکیم الامت کے خلیفہ، جامعہ اشرفیہ کے بانی مہتمم مولانا مفتی محمد حسن سے بیعت ہوئے۔ ۱۹۷۷ء کے تحریک نظام مصطفیٰ میں بھی بھرپور حصہ لیا اور اس سلسلے میں چند ماہ تک سنت یوسفی پر عمل پیرا ہوتے ہوئے پابند سلاسل بھی رہے۔ آپ کا نماز جنازہ دارالعلوم حقانیہ کے مہتمم مولانا سمیع الحق نے وفات کے اگلے روز ۱۸ دسمبر کو عمر زکی میں پڑھایا جس میں علاقہ بھر کے ہزاروں افراد نے شرکت کی۔ مولانا سمیع الحق مدظلہ نے تعزیتی خطاب کے دوران فرمایا کہ حضرت قاضی صاحب اور انکے ساتھی ہی دارالعلوم کے قیام کا سبب بنے۔ یہی دارالعلوم کے ابتدائی طلباء تھے۔ جو قاضی صاحب کیلئے بہت بڑا صدقہ جاریہ ہے۔ آپ کے پسماندہ گان میں چار بیٹے اور چار بیٹیاں شامل ہیں جن میں بڑے بیٹے مولانا قاضی محمد طیب حقانی دارالعلوم کے فاضل ہیں۔ جنازہ سے قبل شیوخ علماء کرام نے ان کی دستار بندی کی۔ انکے علاوہ قاضی محمد قاسم، قاضی محمد طاہر اور قاضی محمد عاصم ہیں۔

مولانا محمد اسلام حقانی
رفیق و تیرا ہمسفر

شرح صحیح مسلم ایک عظیم شاہکار اور شروحات مسلم میں وقیع اضافہ

حضرت مولانا عبدالقیوم حقانی عصر حاضر کی وہ ہستی ہے جو نہ کسی تعارف کی محتاج ہے نہ کسی تاریخ کی دست نگر، ان کی حقیقی تاریخ ان کے تلامذہ اور ماثر علمی کی صورت میں ہمہ وقت دائر و سائر نمایاں اور چشم دید رہتی ہے۔ مولانا عبدالقیوم حقانی صاحب کی ذات گرامی دارالعلوم حقانیہ کے اس بابرکت دور کی دلکش یادگار ہیں جس نے ولی کامل شیخ الحدیث مولانا عبدالحق نور اللہ مرقدہ، صدر المدرسین مولانا عبدالحلیم زروبووی قدس سرہ اور ان جیسے دوسرے اکابر جلوہ جہاں اراء دیکھیں ہے جس ہستی کی تعلیم و تربیت میں علم و عمل کے دو مجسم پیکروں (مولانا عبدالحق قدس سرہ اور مولانا سراج الحق مدظلہ) نے حصہ لیا ہو اس کے اوصاف و کمالات کا ٹھیک ٹھیک ادراک بھی ہم جیسے نالائقوں کے لئے مشکل ہے لیکن استاد گرامی کے پیکر میں علم و عمل، تحقیق و جستجو کے نمونے ان آنکھوں نے دوران طالب علمی (جامعہ ابو ہریرہ) دیکھے ہیں ان کے علمی کارناموں کے نمونے دل و دماغ سے محو نہیں ہو سکتے ہیں۔

آپ کا شمار جامعہ حقانیہ کے ممتاز اور مایہ ناز فضلاء میں ہوتا ہے شیخ الحدیث مولانا عبدالحق قدس سرہ کے خادم خاص، فیض یافتہ، معتمد علیہ اور شاگرد رشید ہونے کا شرف جن کو حاصل ہے ان میں آپ سرفہرست ہے۔ وہ صاحب طرز مصنف نیز تحقیق و جستجو میں منفرد مقام کے حامل شخصیت ہیں۔ تحصیل علوم سے فراغت کے بعد دارالعلوم حقانیہ میں بحیثیت استاد مقرر ہو کر درس و تدریس میں مشغول ہوئے، جامعہ کے ترجمان رسالہ اور وطن عزیز سب سے قدیم علمی مجلہ ماہنامہ ”الحق“ میں شیخ الحدیث حضرت مولانا سراج الحق صاحب کے زیر نگرانی جامعہ حقانیہ میں درس و تدریس کے ساتھ ساتھ علمی و قلمی اور تصنیفی خدمات انجام دیتے ہوئے پاکستان کے علمی حلقوں کو مستفید کرتے رہے۔ اس زمانہ میں آپ نے اپنی علمی اور تحقیقی مضامین اور والہانہ طرز نگارش سے علمی حلقوں میں نمایاں مقام حاصل کر لیا۔ مقام ابو حنیفہ، حقائق السنن اور ارباب علم و کمال یہ کتابیں ان کے اس دور کی یادگار قلمی شاہکار ہیں۔ وہ اپنی متحرک اور فعال شخصیت اور تخطیسی قابلیت کے بل بوتے پر نت نئے ادارے قائم کئے، جنگی بدولت ان کی دینی خدمات میں بے پناہ اضافہ ہوا اور جدید علمی اور عملی خدمت کی نئی نئی راہیں اختیار کیں۔

انہوں نے ضلع نوشہرہ خالق آباد میں جامعہ ابو ہریرہ رضی اللہ عنہ کے نام سے ایک مدرسہ قائم کیا اور ساتھ القاسم اکیڈمی کے نام سے ایک تصنیفی اور تحقیقاتی ادارے کا قیام بھی عمل میں لایا گیا۔ القاسم اکیڈمی سے انہوں نے شعور اور آگاہی و بیداری فکر کیلئے ”صدائے شریعت“ کا اجراء کیا جو ایک سال تک چلتا رہا پھر باقاعدہ طور پر ماہنامہ ”القاسم“ کا اجراء کیا گیا جو تاحال جاری ہے اور صوبہ خیبر پختونخواہ کا ایک معیاری پرچہ ہے۔ القاسم اکیڈمی نے اب تک سینکڑوں کتابیں شائع کی اور تاحال ہر موضوع پر نئی کتابیں آرہی ہیں۔ خود مولانا عبدالقیوم حقانی صاحب کی بہت سی تالیفات منظر عام پر آکر اہل علم سے داد تحسین وصول کر چکے ہیں۔

اور ہر موضوع پر انہوں نے بڑی لگن، محنت اور غرق ریزی کے ساتھ کام کیا اور جس موضوع پر انہوں نے قلم اٹھایا تو حسب استطاعت حق ادا کیا اب انہوں نے صحیح مسلم کی باقاعدہ ایک جامع شرح لکھنے کا آغاز کر دیا ہے صحیح مسلم صحاح ستہ میں اہمیت اور جس شان کی کتاب ہے وہ اہل علم سے مخفی نہیں۔ علم حدیث کے جو مصادر و مراجع ہمارے ہاں متداول اور رائج ہے ان میں سب سے زیادہ قابل اعتماد صحیح اور مستند ترین مجموعہ صحیح بخاری کے بعد صحیح مسلم ہی ہے زمانہ تدوین سے لیکر آج تک دینی مدارس میں طالبان حدیث اور عامۃ الناس میں کروڑوں لوگ اس سے مستفید ہو چکے ہیں اور تاحال مستفید ہو رہے ہیں۔ ان شاء اللہ یہ فیض باقیامت جاری رہے گا۔

ایک عرصہ سے صحیح مسلم کی اردو شرح کی تحقیقی محسوس کی جا رہی تھی ان کی بعض شروحات، تقریرات تو موجود تھیں تاہم مستقل اور جامع شرح کی کمی تھی اس کی کو دیکھتے ہوئے مولانا عبدالقیوم حقانی مدظلہ نے عزم مصمم کیا کہ ہم علماء دیوبند کی طرف سے اس خدمت کو اپنا سعادت سمجھتے ہیں لہذا آغاز فرما کر اب تک سات جلدیں پوری کر چکے ہیں۔ آپ نے اس شرح میں جو طبع آزمائی فرمائی ہے وہ درج ذیل ہیں:

☆ حدیث شریف کا مکمل عربی متن اعراب کیساتھ ☆ عام فہم سلیس یا محاورہ ترجمہ ☆ محدثین کرام کے علمی مباحث اور رموز و اسرار کی وضاحت ☆ فقہائے کرام کی آراء اور درایت الحدیث کے رموز و اسرار کی تشریح ☆ اجزائے حدیث پر مفصل کلام ☆ لطائف اسناد حدیث پر تفصیلی بحث ☆ فوائد نکات پر عالمانہ تحقیق مولانا عبدالقیوم حقانی نے اساتذہ حدیث اور طلبہ کے ذوق اور ضرورت کو مد نظر رکھتے ہوئے یہ شرح مرتب کی ہے۔ یعنی جلدیں منظر عام پر آچکی ہیں اس اعزاز ہوتا ہے کہ مصنف علام نے نہایت عرق ریزی اور جانفشانی اور رات دن ایک کر کے بہت بڑی محنت سے اس کو تیار کیا ہے جس کا مطالعہ اہل علم کے لئے سرمایہ ثواب ثابت ہوگا، ذیل میں اس کی موجودہ مطبوعہ جلدوں کے مندرجات پر سرسری نگاہ ڈالتے ہیں۔

جلد اول: مولانا عبدالقیوم حقانی نے شرح صحیح مسلم کے جلد اول میں جن موضوعات کو چھیڑا ہے، وہ درج ذیل ہیں۔ سب سے پہلے انہوں نے عرض مولف کے بعد مقدمہ کو چند اہم مباحث و مبادی کے عنوان سے

معنون کیا ہے جس کے تحت درجہ ذیل مضامین آتے ہیں حدیث کی لغوی تحقیق، تعریف، موضوع، مبادی علم، عرض علم، انواع علم الحدیث، فضیلت علم حدیث، حجت علم حدیث، کتابت اور تدوین علم الحدیث، طبقات الراوی اور اس کی اقسام، اسلوب مؤلفین صحاح ستہ، طبقات کتب حدیث، مؤلفین صحاح ستہ کے مقاصد اور فقہی رجحانات، تذکرہ امام مسلم، صحیحین (بخاری و مسلم) کا تقابلی موازنہ شروحات و تعلیقات اور حواشی صحیح مسلم میرے صحیح مسلم کے شیخ، درج بالا تمام موضوعات اور ان اہمات مسائل کے مباحث میں اختصار کو ملحوظ رکھتے ہوئے درسی اہمیت کے پیش نظر اعلیٰ انداز اور گفتہ اسلوب میں وضاحت کے ساتھ روشنی ڈالی ہے ان تمام مباحث کے تفصیلات کا مطالعہ کرتے وقت قاری کسی بھی بحث میں تکنیکی محسوس نہیں کرے گا۔ میرے خیال میں حقانی صاحب کا یہ اچھوتا انداز، گہمانہ پیرایہ تحریر، مضبوط استدلال، آسان اور عام فہم طرز بیان اپنی افادیت کے حوالے نافع اور نفع ہے۔ حسب استطاعت مولانا حقانی نے کوئی کسر نہیں چھوڑی ہے یہ تمام مباحث ۱۱۲ صفحات پر محیط ہے۔ اسکے بعد مقدمہ مسلم کا آغاز ۱۱۳ صفحہ سے کرتے ہوئے مقدمہ مسلم کے ادق اور مغفل مقامات پر علمی بحث کرتے ہیں جس میں ہر بات مدلل اور ہر دلیل مسکت ہوتے ہیں امام نووی رحمہ اللہ نے مقدمہ مسلم کے ۱۱۰ ابواب لگائے ہیں مولانا حقانی نے ہر باب میں سیر حاصل بحث کر کے وضاحت کیساتھ عام فہم انداز میں فن اسماء رجال، ثقافہ روایات سے احادیث کی اخذ، واضعین اور متبدعین سے اخذ حدیث کی اجتناب، وضع حدیث کے وعیدات، موضوع حدیث کی سماع سے گریز، درایت حدیث کی ضرورت، سند کی اہمیت، سند کی شرعی حیثیت، مجروح راویوں کا شرعی حیثیت، علم جرح و تعدیل کی اہمیت، جرح و تعدیل کے نمونے، حدیث مصحح کی قبول و رد، اس کیساتھ ساتھ مقدمہ مسلم میں ۱۰۳ احادیث کی مکمل تشریح اور ان احادیث میں مذکور راویوں کا مفصل تذکرہ بھی کیا گیا ہے۔ ان تمام مباحث پر مولانا عبدالقیوم حقانی نے زور قلم صرف کرتے ہوئے ایسے ایسے نکالے ہیں کہ عقل دنگ رہ جاتا ہے۔ یہ تمام مباحث ۳۱۱ صفحات پر مشتمل ہیں یعنی اس جلد کی تمام صفحات ۵۷۴ بنتے ہیں۔

جلد دوم: مصنف علام نے عرض مؤلف کے بعد ”علم جرح و تعدیل ایک علمی و تحقیقی جائزہ“ کے عنوان کے نام سے معنون موضوع کے ذیل میں جرح و تعدیل کے قرآنی اساس، صحابہ کرام رضی اللہ عنہم اور جرح کی روایت، دور تابعین میں سند کا مطالبہ، سیرت میں سند کا اہتمام، قصائد میں سند کا اہتمام، راویوں کے طبقات، جرح و تعدیل کے قواعد اور اصطلاحات، جرح و تعدیل کے بعد رجال کا تذکرہ، علم رجال کی شاخیں علم رجال کی معاون کتابیں، علم رجال کے ذیل فنون، شیوخ حدیث کا تذکرہ، اہمات کتب کے رجال پر مستقل کتابیں، اعلام النساء، احادیث کی گنتی کا مسئلہ، جرح و تعدیل کے مشہور ائمہ، جرح و تعدیل اور دیانت کا تلازم، ائمہ جرح و تعدیل کے درجات، شروح جرح و تعدیل، مراتب جرح و تعدیل، کتب جرح و تعدیل،

ان تمام امور پر تسلی بخش بحث ہے جو ۶۲ صفحات تک یہ بحث محیط ہے اس کے بعد مقدمہ مسلم ۲۹۷ راویوں پر مفصل اور متبحر بحث کی ہے۔

جلد سوم: کتاب الایمان کے حدیث نمبر ایک سے حدیث نمبر ۱۷۶ تک کے مباحث پر مشتمل ہے اس جلد کے سولہ ابواب اور ۱۷۶ احادیث کے تحت تمام مباحث، اور موضوعات کی مکمل تشریح کی گئی ہے ان تمام مباحث اور موضوعات میں جتنے بھی مسائل اور فرق کا اختلاف ہے، بہترین اسلوب میں اس کی وضاحت اور تمام فرق باطلہ کا جامع تعارف اور مسکت تعاقب کے ساتھ ساتھ ان کے عقائد بڑے شرح و بسط سے بیان کی ہے ہر حدیث کی دلشین تشریح، سلیس ترجمہ، اور لطائف اسناد کی وضاحت اور تمام احادیث مبارکہ کے اسرار و رموز اور ان احادیث کے ذیل میں آنے والے مندرج تمام مباحث مثلاً اسلام کیا ہے؟ ایمان کیا ہے؟ اسکی اساسیات کیا ہے؟ احسان کیا ہے؟ ایمان کی کئی بیشی کا مسئلہ، تقدیر کا مسئلہ، اشرط الساعۃ، مسئلہ رویت باری تعالیٰ، مسئلہ شرک اور اسکی اقسام، ارکان خمسہ، فتنہ ارتداد اور صدیق اکبر رضی اللہ عنہ، مرتکب کبیرہ اور اس میں اختلاف، معجزہ اور سحر میں فرق، حلاوت ایمان، شعب الایمان، سلام اور اسکے مسائل، ان تمام امور پر مفصل بحث کرتے ہوئے دل نشین انداز میں روشنی ڈالی گئی ہے، یہ جلد ۵۸۰ صفحات پر مشتمل ہے۔

جلد چہارم: کتاب الایمان باب ۱۷ سے ۴۳ تک حدیث ۱۷۶ سے ۲۹۱ تک ان تمام احادیث میں جو بھی موضوعات زیر بحث آتے ہیں اس پر مفصل روشنی ڈالی گئی اور حدیث کے اسرار و رموز اسناد کے لطائف کو بھی ساتھ اچھے سلجھے ہوئے انداز میں سمجھا گیا۔ مثلاً حلاوت ایمان، تنفر من الکفر، محبت اور اسکی اقسام، عشق نبویؐ کے اسباب، پڑوسی کے حقوق، مہمان کے حقوق، امر بالمعروف ونہی عن المنکر، اہل یمن کی فضیلت، سلام کے فوائد، بیعت کے مسائل، کبار کے نقصانات، نفاق کے اقسام و حصائل، تکفیر، قتل اور ایذاء مسلم کا مسئلہ، کوب پرستی، کفر اور اس کی اقسام، تارک الصلوٰۃ کا حکم، افضل الاعمال، زنا اور اس کے مرتکب، صغائر اور کبائر، علم کے اقسام، شرک کے اقسام، دخول نار، دخول جنت اور اس کا دوام، قصاص، دیت اور کفارہ ان تمام موضوعات پر عالمانہ اور فاضلانہ انداز میں بحث اور تمام مضامین کی اچھی تشریح کی گئی ہے۔ یہ جلد ۵۵۰ صفحات پر مشتمل ہے۔

جلد پنجم: کتاب الایمان باب ۴۴ سے ۷۹ تک حدیث ۲۹۲ سے ۴۲۲ تک ان ابواب و احادیث کے تحت جتنے بھی موضوعات ہیں ان تمام موضوعات کو ایک ایک کر کے مصنف علام نے اسکی وضاحت میں کوئی کسر نہیں چھوڑی ہے۔ ہر باب کے اندر زیر بحث موضوعات پر عالمانہ انداز سے روشنی ڈالی ہے اور لطائف اسناد کی بھی خوب وضاحت فرمائی۔ اور ساتھ ساتھ ہر حدیث کا سلیس ترجمہ اور جامع تشریح، اور مایستفاد من الحدیث یعنی حدیث کے حکم آموز و سرار پر بھی کرنے کے ساتھ ساتھ درج ذیل مسائل کی وضاحت حدیث

نظریہ کے سہارے یہ زندہ زہ سکتا ہے ہم اس وقت ان المناک حالات و واقعات کی تفصیل میں نہیں جانا چاہتے جن سے ہمیں اس نظریہ کا دامن چھوڑ کر دو چار ہونا پڑا اور صرف یہ کہنے پر اکتفاء کریں گے کہ ہم نے اسلامی قومیت کے مقابلہ میں بجگالی قومیت کا تصور قبول کر کے سقوط مشرقی پاکستان کے اندوہناک المیہ کے لئے راہ ہموار کی تھی اور اب بھی اگر ہم نے اس ٹھوس بنیاد کی حفاظت کا اہتمام نہ کیا جس پر پاکستان کی عمارت تعمیر کی گئی تھی تو پھر ہمیں تباہی کے بھیانک غار میں گرنے سے کوئی نہیں بچا سکے گا صدر بھٹو اور ان کے رفقاء اگر نئے پاکستان کو زندہ پائندہ دیکھنا چاہتے ہیں تو پھر انہیں سب سے پہلے نظریاتی سرحدوں کی حفاظت کرنا پڑے گی اس نظریہ پر پامردی سے گامزن ہو کر ہم ایک مضبوط و فعال اور جاندار قوم بن سکتے ہیں وگرنہ ہماری حیثیت ایک جھوم بے لگام سے زیادہ نہیں ہوگی۔

پاکستان کی نظریاتی سرحدوں پر اس وقت مختلف اطراف سے یلغار ہو رہی ہے ایک مغرب کی ٹاؤن ازم کی یلغار ہے، عربیاں فحش اور متلذذ لٹریچر کی یلغار ہے، انڈوسوویت لابی کی طرف سے سیاسی پریگیٹڈے کی بھی یلغار ہے اس خطہ ارضی کے مسلمانوں کو وطنیت اور قومیت کے بتوں کا پرستار بنانے کے لئے علاقائی تہذیبوں اور ثقافتوں کی یلغار ہے ان سب یلغاروں کا مقصد و نصب العین صرف اور صرف یہ ہے کہ اسلام کے نام پر جمع ہونے والے ان پاکستانیوں کو اسلام سے برگشتہ کر دیا جائے انہیں غیر اسلامی نظاموں میں عیش و عشرت کی زندگی کے سراب دکھا کر سہل انگار بنادیا جائے لہو لہب میں الجھا جائے جنسی لذتیت کے شیدائی بنادیا جائے اس کے لئے یہود و ہندو کمیونسٹ اور متعصب عیسائی بھی پاکستان کی نظریاتی سرحدوں پر وار کر رہے ہیں اور ہم ہیں کہ نتائج سے بے پروا ان کے دام صدرنگ میں گرفتار ہو رہے ہیں ہماری قلمیں ریڈیو، ٹیلی ویژن اکثر و بیشتر اخبارات اور دوسرے ذرائع ابلاغ دانستہ یا غیر دانستہ طور پر اس راہ پر بگٹھ دوڑ رہے ہیں جو ہمیں تباہی کی طرف لے جا رہے گی ہم ارباب اقتدار و اختیار سے صاف صاف کہہ دینا چاہتے ہیں کہ پاکستان میں کوئی سوشلزم (خواہ اسے کتنا ہی غلافوں میں لپیٹ کر اسلامی سوشلزم کا نام دیا جائے) کوئی سیکولرازم وغیرہ نہیں چل سکتا پاکستان کو اگر بچانا ہے تو پھر اسلام کی راہ اختیار کرنا پڑے گی ہمیں اپنے قول و فعل اور کردار و عمل کو اسلامی سانچے میں ڈھالنا ہوگا ہمیں نظریات کی اسی طرح حفاظت و نگہبانی کرنا ہوگی جس طرح سوویت یونین میں کمیونسٹ اپنے نظریہ کی حفاظت کرتے ہیں اس لئے اگر ہمیں اسلام کے منافی لٹریچر تو کیا اگر اسلام دشمنوں کا ملک میں داخلہ بند کرنے اور اسلام کی جڑیں کاٹنے والے پاکستانیوں کو جلاوطن بھی کرنا پڑے تو اس سے گریز نہیں کرنا چاہئے۔

نباتاتِ قرآن خردل (رائی)

خردل سرسوں یا سرسوں کے بیج کی طرح چھوٹے بیج والے پودے کو کہا جاتا ہے اردو میں اس کو رائی کہا جاتا ہے رائی کا اطلاق سرسوں کے علاوہ کئی پودوں کے بیجوں پر ہوتا ہے قرآن مجید اور احادیث مبارکہ میں ایک بہت چھوٹی مقدار کے اظہار کے لئے خردل کا لفظ استعمال کیا گیا ہے قرآن مجید میں خردل کا لفظ دو (۲) دفعہ استعمال ہوا ہے

وَتَضَعُ الْمَوَازِينَ الْقِسْطَ لِيَوْمِ الْقِيَمَةِ فَلَا تُظْلَمُ نَفْسٌ شَيْئًا وَإِنْ كَانَ مِثْقَالُ
حَبَّةٍ مِنْ خَرْدَلٍ أَتَيْنَا بِهَا وَكَفَى بِنَا حَاسِبِينَ (الانبیاء : ۴۷)

”اور ہم قیامت کے دن انصاف کے ترازو کھڑے کر دیں گے پس کسی جان کیساتھ ذرا بھی نا انصافی نہ ہوگی اگر رائی کے برابر بھی کسی عمل کا ہوگا تو ہم اسے وزن میں لے آئیں گے جب ہم (خود) حساب لینے والے ہوں تو پھر اس کے بعد کیا باقی رہا؟“

اسی طرح حضرت لقمان کے نصائح میں بیٹے کیلئے ایک نصیحت یہ بھی ہے

يٰٓبُنَيَّ اِنِّىۤ اَتَاكَ مِثْقَالَ حَبَّةٍ مِنْ خَرْدَلٍ فَتَكُنْ فِىۤ صَخْرَةٍ اَوْ فِى السَّمَٰوٰتِ اَوْ فِى
الْاَرْضِ يٰۤاَتَتْ بِهَا اللّٰهُ اِنَّ اللّٰهَ لَظَلِيفٌ حٰمِدٌ (لقمان : ۱۶)

”اے میرے بیٹے! کوئی عمل رائی کے دانے کے برابر ہو پھر وہ کسی پتھر کے اندر ہو یا آسمان میں ہو یا زمین میں تو اللہ تعالیٰ اس کو بھی لا کر حاضر کریگا بے شک اللہ نہایت باریک بین اور ہر چیز سے باخبر ہے“

فطرت کا ترازو بڑا دقیقہ رنج ہے ایک ذرہ بھی اس کی تول میں کم نہیں ہو سکتا کوئی عمل کتنا ہی حقیر

(چھوٹا) ہو مٹا تم نے کسی مصیبت زدہ پر ہمدردی کی ایک اچھی ہو یہ نظر ٹپکا دیا مگر ضروری ہے اس کے وزن میں آجائے ایسا کبھی نہیں ہو سکتا کہ رائیگاں جائے انسان کی چھوٹی سی چھوٹی بات بھی تمہیں بدلہ دیے بغیر رہ سکتی اور بدلہ ٹھیک ٹھیک نیا تلا ہوتا ہے رائی برابر بھی کسی کا عمل ہوگا تو وہ بھی میزان میں تول جائے گا رائی کی مثال دینے کی وجہ یہ ہے کہ عرب اور پوری دنیا کے اکثر علاقوں میں رائی (خردل) کو نباتات کے سارے پتوں میں چھوٹا مانا جاتا ہے اس مضمون کو سورۃ نساء اور زلزال میں بھی بیان کیا گیا ہے:

ان الله لا يظلم شعاعاً ذرة "بیشک اللہ تعالیٰ کسی پر ذرہ برابر بھی ظلم نہیں فرماتا"

اور سورۃ زلزال میں فَمَنْ يَعْمَلْ مِثْقَالَ ذَرَّةٍ خَيْرًا يَرَهُ، وَمَنْ يَعْمَلْ مِثْقَالَ ذَرَّةٍ شَرًّا يَرَهُ "سو جس نے ذرہ برابر خیر کا کام کیا ہو گا وہ اسے دیکھ لے گا اور جس نے ذرہ برابر کوئی برائی کی ہوگی وہ اسے دیکھ لے گا"

اگر کسی کا رائی دانے کے برابر یا معمولی سا عمل بھی ہوگا تو اللہ تعالیٰ فرماتے ہیں اس کو بھی ہم تول میں لے آئیں گے رائی کا دانہ یا ذرہ (چھوٹی سی سرخ چوٹی کے مصداق) بطور محاورہ استعمال ہوا ہے کیونکہ رائی عرب میں سب سے چھوٹا بیج مانا جاتا ہے (تفسیر القرآن) احادیث مبارکہ اور کتاب مقدس میں رائی کا تذکرہ

مختلف احادیث میں خردل کا ذکر آیا ہے ابو داؤد اور ابن ماجہ میں حضرت عبد اللہ سے مروی ہے کہ رسول اللہ نے ارشاد فرمایا جنت میں وہ شخص داخل نہیں ہوگا جس کے دل میں رائی کے دانے کے برابر بھی تکبر موجود ہے اور جہنم میں وہ شخص بھی ہرگز داخل نہیں ہوگا جس کے دل میں خردل (رائی) کے برابر بھی ایمان ہے۔

بخاری شریف میں بھی ایک روایت ہے:

عن سعيد بن خذري عن النبي ﷺ قال يدخل اهل الجنة الجنة واهل النار النار ثم يقول اخرجوا من النار من كان في مثقال حبة من خردل من ايمان فيخرجون منها فدا سودوا فينفقون في فهو الحية

"سعيد ابن خذری عن پیغمبر ﷺ کا ارشاد نقل فرماتے ہیں کہ پیغمبر نے فرمایا جب قیامت کے دن اہل جنت جنت میں اور جہنمی جہنم میں داخل ہو جائیگے تو اللہ تعالیٰ کا ارشاد ہوگا کہ ان لوگوں کو جہنم سے نکالا جائے گا وہ اس حال میں ہوں گے کہ وہ آگ کی وجہ سے سیاہ ہو چکے ہوں گے پھر ان کو حیا کی نہر میں صاف کیا جائے گا"

ایک اور حدیث شریف میں ان الفاظ کا اضافہ بھی ہے کہ وہ حیا کے نہر میں صاف کرنے کے بعد وہ ایسے سرسبز آگ آئے گے جیسے سیلاب کے مٹی میں چھ ابن ماجہ کی روایت کے مطابق، اللہ تعالیٰ فرمائیں گے اس کو بھی جہنم سے نکال لو جس کے دل میں دینار کے وزن کے برابر ایمان ہے پھر فرمائیں گے اس کو بھی نکال لو جس کے دل میں نصف دینار کے وزن کے برابر ایمان ہے پھر فرمائیں گے اس کو بھی نکال لو جس کے دل میں (خردل) رائی کے دانے کے برابر ایمان ہے۔

احادیث مبارکہ کے علاوہ کتاب مقدس میں بھی رائی کا ذکر موجود ہے انجیل مقدس کے نیا عہد نامہ میں تحریر ہے، اس نے ایک اور تمثیل ان کے سامنے پیش کر کے کہا کہ آسمان کی بادشاہی اس رائی کے دانے کی مانند ہے جسے آدمی نے لیکر اپنے کھیت میں بودیا وہ سب بیجوں سے چھوٹا تو ہے مگر جب بڑھتا ہے تو سب ترکاریوں سے بڑا اور ایسا درخت ہو جاتا ہے کہ ہوا کے پرندے آکر اس کے سائے میں بسیرا کرتے ہیں (متی ۱۳: ۳۱-۳۲) اور یہی تمثیل مرقس (۳۰-۳۲) اور لوقا ۱۳-۱۸ میں بھی مذکور ہے لوقا ۱۷ میں رائی کے متعلق یہ الفاظ موجود ہیں

خداوند نے کہا اگر تم میں رائی کے دانے کے برابر بھی ایمان ہوتا اور تم اس توت کے درخت سے کہتے کہ جڑ سے اکھڑ کر سمندر میں جا لگے تو تمہاری مانتا،، لوقا ۱۷: ۶)

خردل (رائی) ایک باریک بیج ہے جو ایک قسم کے سرسوں کا پودا ہے رائی مختلف قسم کے پودوں کے بیجوں کو کہا جاتا ہے مگر ان سب کا تعلق سرسوں کے خاندان سے ہے Brassica Nigra نامی پودے سے حاصل کردہ بیج ہی اصلی رائی ہے اس خاندان کے دوسرے افراد جن کے بیج کو بھی رائی کہا جاتا ہے وہ مندرجہ ذیل ہیں

Brassica nigra	(کالی رائی)
Brassica alba	سفید رائی
B. Juncea	ہندوستانی رائی
B. rupestris	بھورے رنگ کی رائی
B. tournefortii	ایشیائی رائی

فیروز اللغات میں رائی کے ذیل میں لکھا ہے، رائی (ہ۔، مونث) ایک قسم کی سرسوں۔ خردل فارسی لغت غیاث اللغات کے مطابق

خردل: بالفتح و وال مہملہ مفتوح دانہ باشد بغایت کوچک تیز حزرہ این عربیست نہ فارسی ہندی رائی گویند

خردل ایک باریک دانہ ہے ذائقے میں بہت تیز ہوتا ہے عربی کا لفظ ہے اور اردو میں اسے رائی کہتے ہیں (غیاث اللغات)

تفسیر عثمانی (پشتو) میں خردل کے ذیل میں مرقوم ہے، اوری ودانی پہ اندازہ (اوری کے دانے کے اندازے بہت چھوٹا بیج) اوری سروس کی ہی ایک قسم ہے شاید اسی کو کالی رائی یا Brassica nigra بھی کہا جاتا ہے۔

مفتی تقی عثمانی نے اپنی تفسیر The Noble Quran میں خردل کیلئے mustard seed یعنی سروس کا بیج لکھا ہے اسی طرح Holy Quran کے مفسر مار ماڈیوک پکھتال نے بھی سروس کے بیج تحریر فرمایا ہے تاہم تمام پودے جس کے بیج کو رائی کہا جاتا ہے ان میں کالی رائی کا (b. nigra) بیج سب سے چھوٹا ہوتا ہے اور شاید خردل کا مصداق کالی رائی ہو۔
ایک غلط فہمی کا ازالہ

عرب میں بسا اوقات ایک دوسرے پودے کو بھی خردل کہتے ہیں اس کا نباتاتی نام salvadora persica ہے جس کو پیلو کا درخت یا مسواک کا درخت کہا جاتا ہے اس درخت mustard tree کو کہا جاتا ہے اس کے بیج کافی بڑے ہوتے ہیں لہذا اس کے قرآنی خردل ہونے کا سوال ہی پیدا نہیں ہوتا شاید اس کو خردل قرآن کے بہت بعد میں کہا جانے لگا جسکی اصل وجہ یہ ہو سکتی ہے کہ اس کے پھلوں کا حرہ خردل کے تیل جیسا ہوتا ہے (نباتات قرآن)

خردل کا نباتاتی نام براسیکا نائیگرا ہے اردو میں اس کو کالی رائی کہا جاتا ہے اس پودے کا بیج (رائی) ایک ملی میٹر سے تین ملی میٹر ہوتا ہے رنگت کے لحاظ سے گہرے بھورے رنگ کا یا کالے رنگ کا ہوتا ہے۔ رائی میں خوشبو ناپید ہوتی ہے مگر ذائقے کے لحاظ سے نہایت تیز ہے اس لئے ہندوستان و پاکستان میں اس کو سالنوں اور اچاروں میں ڈالا جاتا ہے اس کی باریک ٹہنیاں اور پتے ساگ کے طور پر کھانے کے لئے استعمال کی جاتی ہیں۔ براسیکا نائیگرا کا پودا ۴۰ سے ۸۰ سنٹی میٹر تک بلند ہوتا ہے جس میں زرد رنگ کے چھوٹے چھوٹے پھول کھلتے ہیں پھولوں کا سائز ۱.۱۳ سم کے برابر ہوتا ہے اس کے بیج ایک پھلی یا ڈوڈے میں لہستے ہیں، ایک ڈوڈے میں بیسیوں بیج ہوتے ہیں یہ پھلی یا ڈوڈہ ایک انچ تک لمبا ہوتا ہے جون تا ستمبر اس پودے میں پیلے پیلے پھول نظر آتے ہیں۔

نباتاتی لحاظ سے اس کی جنس بندی مندرجہ ذیل ہے:

angiosperm	فایلم	plaitae	نگلڈم
brassicales	آرڈر	eudicots, posides	ذیلی فایلم
brassica	جنس	mustard, brassicaceae	خاندان
		brassica nigra	نباتی نام

رائی کا خاندان

رائی کا نباتاتی خاندان ہے اس خاندان cruceferae کو براسیکا یا mustard خاندان بھی کہا جاتا ہے کیونکہ نباتاتی خاندان کا مشہور پودا سرسوں brassica compestris ہے

اس خاندان میں ۲۳۰ جنس اور ۳۰۰۰ نوع کے پودے پائے جاتے ہیں جو تمام دنیا میں پھیلے ہوئے ہیں۔ اس کے مشہور پودے سرسوں، مولی، بند گوبھی وغیرہ میں سرسوں یا سرسوں کے بیجوں کی طرح چند پودوں کے بیجوں کو رائی کالی کہا جاتا ہے مثلاً b.juncea (ہندوستانی رائی)

کالی رائی b.nigra بھورے رنگ کی رائی (B.rupestris) اور سرسوں کے بیج کو بھی رائی ہی کہا جاتا ہے براسیکا نباتاتی خاندان کے تمام پودوں کے تمام حصوں میں شدید قسم کا جوس ہوتا ہے جس میں سلفر کافی مقدار میں پایا جاتا ہے اس کے علاوہ mysorine ایک انزائم بھی ہوتا ہے جو گلوکوسائیڈ کو گلوکوز اور آکسو تھائیو نیٹ (تیل) میں تبدیل کرتا ہے گلوکوسائیڈ میں سلفر کافی مقدار میں پایا جاتا ہے اور اس گلوکوسائیڈ کو simgrin کہا جاتا ہے اس خاندان کے پودوں کے مختلف حصے سبزی کے طور پر کھائے جاتے ہیں مثلاً مولی شلجم کی جڑیں، گیند گوبھی کا تنا، بند گوبھی اور سرسوں کے پتے ساگ کے طور پر کھائے جاتے ہیں پھول گوبھی کا پھول سالن کے طور پر کھایا جاتا ہے سرسوں کا تیل بالوں کی حفاظت اور مضبوطی کے لئے استعمال ہوتا ہے اور تیل نکالنے کے بعد جو مادہ رہ جاتا ہے وہ کھل کھلاتا ہے اور جانوروں کے لئے نہایت مفید ہے۔

رائی کے طبی فوائد

رائی سالنوں اور اچاروں میں ڈالنے کے لئے ڈالا جاتا ہے کیونکہ اس کا ذائقہ تیز ہوتا ہے اس کے علاوہ طبی لحاظ سے بھی مفید ہے مشرقی یورپ میں رائی کو شہد کے ساتھ ملا کر کھانسی کے شربت کے طور پر پیا جاتا ہے۔ کالی رائی اور سفید رائی کو بطور مرہم استعمال کیا جاتا ہے درد کے آرام کے لئے رائی نہایت ہی مفید ہے رائی کے بیج ایک قے آور دوا ہیں جو یوسٹس کے بھی کام آتے ہیں۔

پشاور تشریف لے گئے اور خطاب فرمایا اور راقم نے بھی خطاب کیا۔

اہم وفود و شخصیات کی دارالعلوم آمد بسلسلہ تعزیت مولانا شیر علی شاہ صاحب:

شیخ الحدیث مولانا ڈاکٹر شیر علی شاہ صاحب کی وفات پر ملک بھر سے اہم سیاسی اور مذہبی قائدین نے دارالعلوم حقانیہ آکر والد گرامی حضرت مولانا سید الحق مدظلہ اور اساتذہ کرام و طلباء کرام سے تعزیت کیلئے آنے والوں کا سلسلہ جاری ہے اس کے علاوہ بہت سی اہم شخصیات تعزیتی ریفرنس میں بھی تشریف لائیں۔ ان میں سے چند اہم شخصیات کے نام درج ذیل ہیں: صدر وفاق المدارس شیخ الحدیث مولانا سلیم اللہ خان، امیر عالمی مجلس ختم نبوت مولانا عبدالرزاق اسکندر، امیر جمعیت علماء اسلام مولانا فضل الرحمن، چیئرمین پاکستان تحریک انصاف جناب عمران خان، جناب نعیم الحق ایڈووکیٹ، صوبائی وزیر شاہ فرمان، صوبائی وزیر اشتیاق ارمڑ، جناب شاہرام خان ترکئی صوبائی وزیر کے پی کے، سابق وزیر داخلہ جناب آفتاب احمد خان شیرپاؤ، جناب وزیر اعلیٰ پرویز خٹک، یہ زادہ شمس الامین، مولانا عبدالملک منصور، مسلم لیگ ن کے چیئرمین شاہ، خواجہ خلیل احمد جانشین خواجہ خان محمد صاحب مرحوم، خواجہ مولانا عبدالماجد صدیقی خانیوال، ڈپٹی چیئرمین سینٹ مولانا عبدالغفور حیدری،، امیر جماعت الدعوة حافظ محمد سعید، سربراہ جماعت اہل سنت مولانا محمد احمد لدھیانوی، حامد میر اسلام آباد، رحیم اللہ یوسفزئی پشاور، مولانا الیاس گھمن، شیخ الحدیث مولانا مفتی حمید اللہ جان، مولانا قاضی محمد نسیم کلاچی، مولانا قاضی نصیر الدین کلاچی، مولانا انوار الحق کوئٹہ، مولانا فضل الرحمن درخواستی، مولانا محمد امجد خان لاہور، مولانا نور الحق قادری سابق ایم این اے، مولانا عبدالجبار ناصر، مولانا سید عبداللہ شاہ مظہر، مفتی منصور احمد، ناظم وفاق المدارس قاری محمد حنیف جالندھری، مولانا طاہر اشرفی علماء کنسل لاہور، مولانا زاہد محمود قاسمی فیصل آباد، امیر جماعت اسلامی جناب سراج الحق، جناب لیاقت بلوچ، امیر انصار الامۃ مولانا فضل الرحمن خلیل، میجر عامر، مولانا محمد طیب طاہری، چیئرمین شیخ زائد اسلامک سنٹر پشاور ڈاکٹر دوست محمد خان، مولانا پیر عزیز الرحمن ہزاروی حقانی، مکتب الدعوة سعودی عرب کے شیخ محمد سعد الدوسری، جنرل حمید گل مرحوم کے صاحبزادے عبداللہ گل، ترکی کے نائب سفیر جناب یاسین، پاکستان شریعت کونسل کے سربراہ مولانا فداء الرحمن درخواستی، مولانا زاہد الراشدی، جمعیت علماء اسلام ف کے مرکزی رہنما حافظ حسین احمد، مولانا قاری محمد عثمان کراچی، مولانا میاں محمد اجمل قادری کے صاحبزادے مولانا احمد علی ثانی، جامعہ امدادیہ فیصل آباد کے مہتمم مولانا محمد طیب، ممبر قومی اسمبلی مولانا گوہر شاہ، مولانا غلام صادق، جماعت اسلامی کے پروفیسر محمد ابراہیم، شبیر احمد خان، اور صوبائی امیر مشتاق احمد خان، جماعت الدعوة کے قاری یعقوب شیخ، مولانا اصلاح الدین حقانی مکی مروت، مفتی غلام الرحمن، مولانا قاری عبداللہ بنو، مفتی عبدالرحیم مہتمم جامعہ الرشید، مولانا سید عدنان کا کاخیل، مولانا مفتی محمد روپس خان آزاد کشمیر، مولانا محمود الحسن اشرف آزاد کشمیر، حافظ محمد ایوب خان ڈسکوی، قاری عبدالمنان انور کراچی، مولانا مفتی ابرار، مولانا سعید عبدالرزاق، مولانا عصمت اللہ، مولانا منظور احمد مینگل، مولانا اشرف علی راولپنڈی، مولانا قاری

عتیق الرحمن، مولانا عبدالمجید، پروفیسر مولانا اسلم نقشبندی، ڈپٹی کمشنر حاجی اشرف علی مروت، مولانا عبدالحق ہزاروی اسلام آباد، پروفیسر قبلہ ایاز، مولانا مطلع الانوار فاضل دیوبند، مولانا امداد اللہ یوسفزئی جامعہ بنوریہ نیو ٹاؤن، عالمی تحفظ ختم نبوت کے امیر مولانا عبدالحفیظ کی، اقراء روضۃ الاطفال کے نگران مفتی خالد محمود اور جامعہ بنوری نیو ٹاؤن کراچی کے مدرس اور ماہنامہ حیات کے مدیر مولانا اعجاز مصطفیٰ، مولانا مفتی محمد جمیل شہید کے فرزند مولانا محمد سلمان، مولانا محمد کی جبکہ شمالی اور جنوبی وزیرستان کے گریڈ چھ کے ممبران تعزیت کیلئے تشریف لائے۔

زیر تعمیر جامع مسجد کے حوالے سے مردان میں مشاورتی اجلاس

☆ ۲۶ دسمبر کو دارالعلوم حقانیہ کی زیر تعمیر جامع مسجد مولانا عبدالحق کے حوالے سے مردان میں فضلاء و متعلقین دارالعلوم حقانیہ کا مشاورتی اجلاس مولانا محمد اکرام الحق حقانی کی جامع مسجد بارخ میں منعقد ہوا، اجلاس میں ضلع مردان اور اس کے مضافات سے فضلاء نے شرکت کی، دارالعلوم حقانیہ کے شیوخ و اساتذہ، حضرت مہتمم صاحب، مولانا انوار الحق، مولانا عبدالحلیم دیرہا، مولانا مغفور اللہ بابا، مولانا سعید الرحمن، مولانا سید یوسف شاہ، مولانا عرفان الحق، مولانا سلمان الحق، مولانا اسرار مدنی، مولانا لقمان الحق صاحبان وغیرہ نے شرکت کی اجلاس سے پہلے مولانا اکرام الحق نے شیوخ حقانیہ کو ایک پر تکلف تمہانہ دیا۔ جس میں مردان کے اہم علمی شخصیات مولانا سجاد الحجابی وغیرہ نے شرکت کی۔

دعائے مغفرت کی اپیل: ☆ میاں حضرات باچا دارالعلوم حقانیہ کے قدیم ممبر و معاون خصوصی اور جناب میاں فیصل صاحب کے برادر اصغر جاوید شاہ انتقال کر گئے، حضرت مہتمم صاحب نے نماز جنازہ پڑھا۔ والد گرامی اور حضرت مولانا انوار الحق سمیت دیگر اساتذہ نے تعزیت کی

☆ ۱۸ دسمبر کو دارالعلوم حقانیہ کے اولین اور قدیم ترین فاضل مولانا قاضی فضل سنان کی وفات پر چار سہ عمر زئی تشریف لے گئے جنازہ پڑھانے سے قبل تعزیتی خطاب بھی فرمایا۔

☆ ۲۳ دسمبر کو مولانا محمد طیب طاہری امیر اشاعت التوحید کے جواں سال اور اکلوتے فرزند اور میجر عامر کے بچپن محمد ایمان ٹریفک حادثے میں شہید ہوئے۔ حضرت مولانا مسیح الحق تعزیت کیلئے بیچ پیر تشریف لے گئے۔

☆ رفیق موثر المصنفین مولانا فہد مردانی کے دادا اور قاری محمد یونس صاحب کے والد حاجی امیر نواب خان کی وفات پر مردان تشریف لے گئے اور جنازہ پڑھایا۔

☆ دارالعلوم کیساتھ یوم تاسیس سے وابستہ خاندان کے بزرگ حاجی نصر اللہ خان خٹک اور سہیل شمشٹ کے اہم وفاقی عہدوں پر فائز جناب حبیب اللہ خٹک جہانگیرہ کے والد انتقال فرما گئے، نماز جنازہ حضرت مولانا مسیح الحق مدظلہ نے پڑھایا، نائب مہتمم مولانا انوار الحق و دیگر اساتذہ اراکین نے شرکت کی۔

☆ اکٹھ خٹک مصری بائذہ کے سرکردہ شخصیت سابق صوبائی وزیر قومی اسمبلی کے رکن جناب ولی محمد خان صاحب انتقال فرما گئے نماز جنازہ مولانا انوار الحق نے پڑھایا بعد میں حضرت مہتمم صاحب نے انکے گھر جا کر تعزیت کی۔

محمد اسرار ابن مدنی
نائب مدیر الحق



تعارف و تبصرہ کتب

● مجلہ ”صفدر“ فتنہ غامدی نمبر..... مولانا جمیل الرحمن عباسی و مولانا احسن خدای
مجلہ صفدر مسلکی مسائل کے حوالے سے معروف مجلہ ہے جو کہ علماء دیوبند میں مولانا قاضی مظہر حسینؒ اور شیخ
الحدیث مولانا سرفراز خان صفدرؒ کی یاد میں ایک عرصے سے شائع ہوتا ہے۔ زیر تبصرہ کتاب ”فتنہ غامدی نمبر“ (جلد
اول) مجلہ صفدر کی خصوصی اشاعت ہے جو کہ معروف سکالر جاوید احمد غامدی (بانی السورہ ماہنامہ اشراق لاہور) اور ان
کے حلقہ فکر کی دینی تعبیر اور تفردات کی تردید میں لکھے گئے تحقیقی و تنقیدی مضامین کا مجموعہ ہے۔
یہ خصوصی اشاعت سات ابواب پر مشتمل ہے۔ باب اول میں خصوصی اشاعت کا مقصد، پس منظر اور طریقہ
کار پر تفصیلی مضامین شامل ہیں، دوسرے باب میں غامدی صاحب کی دینی فکر کے حوالے سے علماء کرام
کے تاثرات اور اس خصوصی نمبر کیلئے جید علماء کرام کے بیانات بھی شامل اشاعت ہیں، جس میں حضرت
مولانا سلیم اللہ خان صاحب، مولانا عبدالرزاق اسکندر صاحب، مولانا عبدالحجید لدھیانویؒ قائل ذکر ہیں،
البتہ مولانا محمد نافعؒ کی تحریر غیر متعلقہ ہے۔ تیسرا باب ”قلمی و علمی فتنے“ کے عنوان سے ہے جس میں علماء
کرام کی مسلکی وابستگی، تفردات کے نقصانات وغیرہ کے حوالے سے مضامین شامل ہیں۔ اس باب میں
جناب خالد جامعی صاحب کا مضمون خاصے کی چیز ہے، چوتھے باب میں جاوید احمد غامدی کا تعارف و پس
منظر کے عنوان سے پانچ مضامین شامل ہیں، جس میں مفتی ابولبابہ صاحب کا مضمون بعض حوالوں سے کافی
دلچسپ جبکہ زبان و بیان کے اعتبار سے کافی غیر سنجیدہ اور جارحانہ ہے، جس کا آخر میں انہوں نے خود بھی
اعتراف کیا ہے۔ ایک دوسری جگہ مفتی صاحب نے مولانا حمید الدین فراہی کو انگریز ایجنٹ ثابت کیا ہے۔
شاید فراہی صاحب کے بارہ میں مفکر اسلام مولانا ابوالحسن علی ندویؒ اور علامہ سید سلیمان ندویؒ کی تحریریں
ان کی نظر سے نہیں گزری۔ پانچویں باب میں ”غامدی افکار کا تحقیقی محاسبہ“ کے عنوان سے پچیس مضامین
شامل ہیں۔ اس میں کچھ مضامین خالص علمی اور تحقیقی ہیں، جس میں غامدی صاحب کے صریح غلطیوں اور
گمراہیوں کی نشاندہی کی گئی ہے۔ اس باب میں مفتی محمد تقی عثمانی صاحب کا مضمون اسلام اور ریاست
(جوابی بیانیہ) موجودہ پس منظر میں انتہائی اہم ہے کیا بہتر ہوتا کہ غامدی صاحب کا مضمون بھی شامل
اشاعت ہوتا تو قارئین بڑی آسانی سے غامدی صاحب کے موقف کو غلط ٹھہراتے (اگرچہ ایک اقتباس
شامل ہے) اسکے علاوہ باقی مضامین انتہائی تحقیقی اور علمی ہیں، باب ششم میں ”غامدی مذہب کا عمومی جائزہ“

بیان کیا گیا ہے جبکہ باب ہفتم غامدی صاحب کے حوالے سے ”فتاویٰ جات“ ہیں، مفتی حمید اللہ جان صاحب کا فتویٰ انکے غیرت ایمانی یا دینی جذبے کا مظہر ہے، فتاویٰ جات میں مطابقت پیدا کرنے کی کافی گنجائش ہے مثلاً ایک فتوے کے نزدیک زندقہ دوسرے کے مطابق دائرہ اسلام سے خارج تیسرے کے مطابق اہل سنت سے خارج ہے جبکہ آخری فتویٰ میں طہ اور بے دین ثابت کیا گیا۔ بیک ٹائٹل پر غامدی صاحب کے کتابوں سے لئے گئے اقتباسات ان کے دینی تعبیر کو جمہور سے منحرف ہونے میں کافی مدد و معاون ثابت ہوتے ہیں۔ بہر حال ۶۰۰ صفحات پر مشتمل مسلکی جذبات سے معمور یہ ضخیم نمبر مولانا احسن خدای، حمزہ احسانی، مولانا جمیل الرحمن عباسی سمیت تمام ٹیم کی محنتوں کا ثمرہ ہے یقیناً وہ اس تحقیقی اور علمی اشاعت پر ہم سب کی طرف سے شکریے اور تحسین کے مستحق ہیں۔ آخر میں ایک تجویز: کتاب پڑھتے وقت اکثر جگہوں پر تحریر کا لب و لہجہ انتہائی جارحانہ ہو جاتا ہے، اگر غامدی صاحب کی فکر کے خلاف کوئی تحقیقی اور ٹھوس کتاب لکھی جائے جسکا لہجہ نرم انداز سلیس اور غیر جارحانہ ہو تو ممنون رہیں گے، تاکہ جدید طبقے میں اس کو پھیلا یا جائے اور اس فکر کی ہولناکیوں سے نئی نسل کو آگاہ کیا جائے ایسے موضوعات میں مفتی محمد تقی عثمانی صاحب، مولانا سمیع الحق مدظلہ اور مولانا ابوالحسن علی ندوی وغیرہ کے اسلوب اور انداز بیان سے کافی رہنمائی کی جاسکتی ہے۔ اللہ تعالیٰ ہر قسم کے ظاہری و باطنی فتنوں سے امت کو محفوظ رکھے، امین۔ مضبوط جلد بندی، اعلیٰ کاغذ، اور مناسب کتابت پر مشتمل یہ علمی سوغات مولانا احسن خدای مکان نمبر ۴ گلی نمبر ۸۲ محمود سٹریٹ، محلہ سردار پورہ اچھرہ لاہور سے ۲۰۰ روپے بغیر ڈاک خرچ دستیاب ہے۔ 0307-5687800

اسراف کیا ہے؟..... مولانا قاری اسد اللہ حقانی

ضخامت ۳۳۶ صفحات ناشر: دارالاحسنی الفضل مارکیٹ اردو بازار لاہور

مولانا قاری اسد اللہ حقانی جامعہ دارالعلوم حقانیہ کے ایک ہونہار فاضل، حافظ اور مجتہد قرآن ہونے کیساتھ ساتھ کامیاب مدرس بھی ہیں، جامعہ فریدیہ چارسدہ میں درس و تدریس سے منسلک ہے۔ ان تمام مصروفیات کے باوجود قلم قرطاس سے نہایت درجے کی محبت و دلچسپی اور تصنیف و تالیف کا ملکہ رکھتے ہیں۔

زیر تبصرہ کتاب ”اسراف کیا ہے؟“ قاری صاحب کی ذوق و شوق کا مرہون منت ہے جسمیں انہوں نے اسراف کے متعلق تمام امور کو جمع کیا ہے۔ اسراف و تہذیر قرآن و حدیث اور اقوال و آثار کے روشنی میں، اسراف کی چند مختلف صورتیں قرآن سے، عقائد میں حد سے تجاوز، عبادات بدنیہ میں اسراف، عبادات مالیہ میں اسراف، اکل و شرب میں اسراف، اکل حرام اور اسراف، حالت اکراہ و اضطراب میں اسراف، رسم و رواج میں اسراف، لباس میں اسراف، کلام میں اسراف، شوقیہ اشیاء میں مال صرف کرنا، کھیل کھود میں

اسراف، بدعات اور اسراف تعمیرات میں اسراف، امراء اور حکمرانوں کا اسراف، حدود و تعزیرات میں اسراف، تکلفین و جھمیز میں اسراف، اسراف کے حوالہ سے متفرق مسائل۔ ان تمام مسائل اور موضوعات پر فاضل مؤلف نے تین سال محنت کر کے ایک ایسے کتاب کو مرتب کیا جو تشنگان علم و فضل کو وافر ذخیرہ فراہم کرتا ہے۔ یہ بات یقینی ہے کہ قوموں کے عروج و زوال کا اندازہ ان کے دسترخوان، خوراک، لباس، وغیرہ ہی سے لگایا جاسکتا ہے موصوف نے کمال کر دیا کہ اس اہم موضوع پر مفصل کتاب لکھ کر امت کی رہنمائی اور اسراف سے بچنے کی راہیں متعین کیں۔ کتاب کے متعلق استاد مکرم مولانا ڈاکٹر سید شیر علی شاہ صاحب یوں رقمطراز ہیں۔ ”میری نگاہ سے اس موضوع پر ایسی ہمہ گیر جامعہ مانع تالیف نہیں گزری جس میں عقائد، عبادات، معاملات، معاشرت، سیاسیات، اداب، اخلاقیات، دعوت و ارشاد اور دیگر بے شمار مباحث و امور میں اسراف پر تحقیقانہ انداز میں مدلل کلام موجود ہوں۔“ موصوف نے بڑی محنت، اور غرق ریزی سے بکھرے ہوئے جواہر پاروں کو جمع کر کے ایک جدید علمی حزیںہ قارئین کے سامنے پیش کیا ہے۔ اللہ موصوف کو مزید علمی کاموں کی توفیق دے اور اس عظیم کاوش کو قبولیت عامہ سے نوازے۔ (بمصر: مولانا اسلام حقانی)

● فتح المنان فی حکم البیع اذا ظهر فیہ الزیادۃ او النقصان مولانا مفتی عبید الرحمن

ضخامت ۸۵ صفحات ناشر: مرکز الحجۃ الاسلامیہ مردان 03133736809

فقہ کی کتابوں میں کتاب البیوع کے اندر ایک معرکہ الاراء بحث ”اصل وصف“ موجود ہیں اور یہ بحث ایک مسئلہ کیساتھ وابستہ ہے کہ بیع میں کمی یا زیادتی ظاہر ہو جائے تو کیلی اشیاء میں کیا کریں گے اور موزونی اشیاء میں کیا کریں گے؟ یہ ایک مشکل مسئلہ ہے جسے اساطین علم اور شہسواران درس و تدریس نے اپنے اپنے اسلوب اور انداز سے اپنی تقریرات میں حل کیا ہے۔

زیر تبصرہ کتاب اس مشکل مسئلہ کے متعلق ہے جو محترم مفتی عبید الرحمن صاحب کی تصنیف ہے موصوف کو اس کتاب کی تیاری میں کافی مشکلات کا سامنا کرنا پڑا بڑی محنت اور جانفشانی کے ساتھ اس کتاب کو تیار کیا ہے۔ اس کتاب میں انہوں نے اصل وصف کی وضاحت، اسکے اصول، ضوابط، اور قواعد، اور اس مسئلہ کے متعلق فقہائے احناف کی عبارات کی تشریح اور اشکالات کا جائزہ، عصر حاضر میں اس کی منطوق ان تمام امور پر سیر حاصل بحث کرتے ہوئے اعلیٰ علم و فضل پر احسان عظیم فرمایا کتاب کا اسلوب عام فہم، طریقہ استدلال سادہ تفہیم مسائل آسان۔ مفتی عبید الرحمن صاحب نہایت ہی اچھے قابل مدرس درس و تدریس کے ساتھ ایک جید محقق بھی ہیں مصنف کا اس سے پہلے بھی ایک کتاب ”امر بالمعروف ونہی عن المنکر“ نے اعلیٰ علم و فضل سے داد تحسین وصول کر چکے ہیں اور اب بھی ایک اہم مسئلہ ”مسئلہ تکفیر“ پر لکھتے رہتے ہیں۔ اللہ مزید لکھنے کی توفیق سے نوازے اور اس کاوش کو شرف قبولیت سے نوازے۔

ماہنامہ الحق کی خصوصی اشاعت

شیخ الحدیث والتفسیر حضرت مولانا ڈاکٹر

سید شیر علی شاہ صاحب مدنی

(حیات و خدمات نمبر)

عالم اسلام کے عظیم مفسر اور دارالعلوم حقانیہ کے جید شیخ الحدیث کی حیات و خدمات پر تیزی سے کام جاری ہے جس میں شیخ مرحوم کی حیات و خدمات 'علم و فضل' 'حق گوئی و بے باکی' 'ذوق شعر و ادب' 'تصفینی' 'تالیفی کاوشیں' 'دعوتی و تدریسی کارنامے' 'ردِ فرق باطلہ' 'سیاسی و جہادی جدوجہد' 'عرب و عجم میں بے پناہ مقبولیت جیسے وقیع عنوانات' پاکستان اور بیرونی ملک کے اصحاب علم و دانش اور ارباب قلم کے حضرت شیخؒ کو خراج عقیدت پر بہترین تاریخی سیاسی اور مذہبی دستاویز کا مجموعہ اور عروج و زوال اور اقبال وادار کا تاریخی اثاثہ ہے۔

(نوٹ) مزید اصحاب قلم اور متعلقین و تلامذہ و محبین حضرت شیخؒ پر لکھنا چاہیں تو خصوصی اشاعت کے صفحات میں گنجائش موجود ہے لیکن کمپوز شدہ مضامین کو ترجیح دی جائے گی۔

رابطے کے لئے:

مولانا راشد الحق سمیع۔ مولانا اسرار ابن مدنی

03329174191-0923-630435

Editor_alhaq@yahoo.com